

اکائی 5 - اندلسی ادب کا ارتقاء و نشوونما

اکائی کے اجزاء

- 5.1 مقصد
- 5.2 تمہید
- 5.3 اندلس میں شعر و ادب
- 5.4 اہل اندلس کے اخلاق اور ان کے عادات و اطوار
- 5.5 صفائی ستھرائی اور نفاس
- 5.6 علماء کا مقام و مرتبہ
- 5.7 اندلسی ادب میں شاعرات کا حصہ
- 5.8 تیسری اور چوتھی صدی کی شاعرات
- 5.9 پانچویں صدی کی شاعرات
- 5.10 المریتہ کی شاعرات
- 5.11 غرناطہ کی شاعرات
- 5.12 اشبیلیہ کی شاعرات
- 5.13 قرطبہ کی شاعرات
- 5.14 ولادۃ اور ابن زیدون
- 5.15 چھٹی صدی کی شاعرات
- 5.16 اندلسی شاعری میں فطری محاسن کا بیان
- 5.17 موشحات
- 5.18 زجل
- 5.19 اندلسی بحریہ
- 5.20 سقوط اندلس
- 5.21 اندلس میں فنی نثر
- 5.22 قصہ نویسی
- 5.23 خلاصہ
- 5.24 نمونے کے سوالات
- 5.25 فرہنگ
- 5.26 مطالعہ کے لئے معاون کتابیں

5.1 مقصد

اس اکائی کو پڑھنے کے بعد طلبہ و طالبات اندلس میں عربی ادب کے آغاز اور ارتقاء کے بارے میں واقفیت حاصل کر لیں گے، وہ یہ جان لیں گے کہ اندلس میں کس صدی میں عربی ادب اپنے ارتقاء کے کس مرحلہ میں تھی، کس صدی میں کون کون سے شعراء اور ادیب نے ادبی خدمات پیش کیں۔

5.2 تمہد

اس اکائی میں یہ بیان کیا جائے گا، اندلس میں عربی ادب کا آغاز کب اور کن حالات میں ہوا؟ کس صدی میں کن کن شعراء اور ادیب نے مختلف اصناف سخن میں طبع آزمائی کی۔

5.3 اندلس میں شعر و ادب

اندلس روئے زمین کا وہ خطہ ہے جہاں مسلمانوں نے آٹھ سو سال تک حکمرانی کی، یہ زمانہ قرون وسطیٰ کا زمانہ کہلاتا ہے، جب یورپ کے ممالک میں جہالت کی تاریکی چھائی ہوئی تھی، اور اسی بنا پر اس دور کو تاریک دور کے نام سے یاد کیا جاتا ہے، لیکن اسی دور میں جب اموی خاندان کا ایک شخص بنو عباس کے مظالم سے بچ کر اندلس کی سرزمین پر قدم رکھا تو اندلس کی قسمت کا ستارہ چمک اٹھا، اموی خاندان ایک شخص عبدالرحمن الداخل نے اندلس میں مسلم حکمرانی کی بنیاد رکھی، اور پھر اس خطہ زمین کو علم و سائنس اور معاشی ترقیات سے اس قدر مالا مال کر دیا کہ یہ سرزمین جنت ارضی کی تصویر پیش کرنے لگا، قرطبہ، غرناطہ، اشبیلیہ، طلیطلہ یہاں کے مشہور و معروف اور اہم شہر ہیں، اندلس کی سرزمین بہت خوبصورت ہے، سرسبز و شاداب میدانی علاقے، پہاڑ اور وادیاں، وسیع و عریض شاہراہیں، باغات اور نہریں، خوبصورت مساجد، شاہی قلعے اور محلات، مناسب فاصلوں پر مسافروں کے ٹھہرنے کے لئے سرائے کا انتظام، تمام شہریوں کے لئے علاج کے لئے ترقی یافتہ ہسپتال کا مفت انتظام، علم و ادب کے حصول کے لئے بڑی بڑی یونیورسٹیاں، شہریوں کے مسائل حل کرنے کے لئے مستعد اور چست انتظامیہ، ملک میں عدل و انصاف، امن و امان اور خوشحالی، یہ سب سرزمین اندلس کی اہم خصوصیات ہیں، یورپ کے نوجوان یہاں حصول علم و سائنس کے لئے یہاں آیا کرتے تھے۔

اندلس میں آباد لوگ مختلف مذاہب و عقائد اور مختلف نسل و عادات کے حامل تھے، یہاں عرب، بربر، صقلیہ، یہود اور عیسائی بھی خاصی تعداد میں آباد تھے، مقامی باشندے بھی تھے جنہوں نے اسلام قبول کر لیا تھا، الغرض اندلس کا معاشرہ فطری معاشرہ نہیں تھا بلکہ یہ ایک ایسا معاشرہ تھا جو مختلف مذاہب، نسل و قوم کے لوگوں کی اجتماعیت سے بنا تھا، یہی وجہ ہے کہ یہاں انسانی رویوں اور احساسات کے اظہار میں شدت پائی جاتی تھی، چنانچہ اندلسی شعراء نے وہاں کے باغات، تفریح گاہوں، نہروں اور وادیوں کی تعریف میں غلو سے کام لیا ہے، انہوں نے اپنی شاعری میں مزامیر، موسیقی، شراب اور مستی کے بارے میں اپنے خاص تعلق اور احساسات کی ترجمانی کی ہے، غلمان سے عشق اور تغزل یہاں کے سماج میں ایک عام سی بات تھی، اندلس کے شعراء جو میں غلو سے کام لیتے تھے، اور شعراء کے مقابلہ میں شاعرات سخت ہجو کرتی تھیں، حتیٰ کہ ابن حزمون نے جب خود اپنی ذات پر ہجو کیا تو وہ اپنے سخت دشمن کو بھی مات دے گیا۔

اہل اندلس کے رویوں میں شدت محض صرف احساسات کے اظہار کی حد تک محدود نہ تھی بلکہ وہ زہد و تصوف میں بھی غلو کرنے والے تھے اور یہ گویا اہل اندلس کی مادیت پسندی اور تعیش پسندی کے رد عمل کے طور پر تھا، اندلس میں زہاد کی تعداد اس قدر زیادہ تھی کہ ابن الابرار کی روایت کے

مطابق ابن بشکوال نے ”زہاد الاندلس و اُمتھا“ کے نام سے ایک کتاب لکھ ڈالی تھی، لیکن سوئے اتفاق یہ کتاب انقلابات زمانہ کے باعث ضائع ہوگئی، زہدنی الدنیا انسان کو یہ سوچنے پر مجبور کرتی ہے کہ اس کی زندگی کا آخری انجام کیا ہوگا اور مرنے کے بعد اس کا مسکن کیا ہوگا، چنانچہ ایسے متعدد شعراء ہیں جنہوں نے اپنی زندگی میں مادیت اور اسراف کو ترجیح دی تھی، جب انہیں یہ احساس ہوا کہ میری زندگی کا انجام کیا ہوگا، تو انہوں نے کچھ ایسے اشعار کہے جن میں وہ لوگوں کو وصیت کرتے ہیں کہ ان کی قبر پر کچھ ایسے نقوش کندہ کر دیں جن میں رحمت کی دعا، راستے سے گزرنے والوں کے لئے سلام اور صاحب قبر کے لئے رب غفور سے مغفرت دعا ہو۔

5.4 اہل اندلس کے اخلاق اور ان کے عادات و اطوار

اندلس کا معاشرہ دیگر اسلامی معاشروں کے مقابلہ میں کچھ مختلف خصوصیات کا حامل نظر آتا ہے علم کی قدر و منزلت، دین اور اسلامی ثقافت کی اہمیت، صفائی ستھرائی، احوال، معیشت میں ترتیب و توازن، عدل و انصاف محبت، لاقانونیت سے بیزاری، علماء و فضلاء کی قدر دانی وغیرہ، گرچہ یہ اوصاف حمیدہ دیگر اسلامی معاشروں میں بھی نظر آتی ہیں لیکن جب بات اندلسی معاشرے کی ہو، تو یہ دیگر اسلامی معاشروں سے فائق تر نظر آتا ہے، اور انہیں اوصاف حمیدہ کی بدولت سر زمین اندلس ترقی اور عروج کی منزلوں پر جلوہ گر نظر آتی ہے، اندلس کا معاشرہ علم دوست معاشرہ تھا، لوگ محض علم کی عظمت کے پیش نظر علم سیکھتے تھے، علم سے بے پناہ محبت ہی انہیں علم سیکھنے پر آمادہ کرتی تھی، اور اسی بنا پر یہاں اہل علم اپنے فنون میں کامل اور ماہر ہوا کرتے تھے، حصول علم کی خاطر لوگ اپنی ساری دولت خرچ کرنے سے بھی دریغ نہ کرتے تھے، جب کوئی شخص علم میں خاص مقام حاصل کر لیتا تھا تو معاشرہ میں اس کی عزت و عظمت میں اضافہ ہو جاتا تھا، اس پر مستزاد یہ کہ طلبہ کے لئے گراں قدر وظائف جاری کئے جاتے تھے، تاکہ وہ اپنی ضروریات زندگی کی تکمیل کر سکیں، اور علمی مشاغل کے لئے یکسو ہو جائیں، اندلس میں مساجد حصول علم کے اہم مراکز ہوا کرتے تھے، مختلف دینی مضامین اور اسلامی ثقافت کے علوم مساجد میں پڑھائے جاتے تھے، حدیث، فقہ، علم اصول، علم قرأت، نحو، علوم اللغۃ اہم ترین فنون تھے، جن میں لوگ زیادہ دلچسپی رکھتے تھے، لیکن جب کوئی شخص نحو اور شاعری میں کمال حاصل کر لیتا تھا تو وہ خود پسندی میں مبتلا ہو جاتا تھا، اور بسا اوقات فخر و تکبر میں مبتلا ہو جاتا تھا کیونکہ اہل اندلس شعر و شاعری سے غلو کی حد تک شغف رکھتے تھے، اندلس میں سارے مسلمان مسلک اہل سنت تھے، شروع میں یہ لوگ بلاد شام کے مشہور و معروف فقیہ امام اوزاعیؒ کے مسلک کی اتباع کیا کرتے تھے، لیکن اقتدار تیسرے اموی حاکم ابن ہشام کو منتقل ہوا جو رضی کے نام سے معروف ہے تو امام مالک کے قول پر فتویٰ دینے لگے اس طرح اندلس میں امام مالک کا مسلک عام ہو گیا، اندلس میں امام مالک کا مسلک عام ہونے کے بارے میں ایک روایت یہ ملتی ہے کہ جب اندلسی علماء کی ایک جماعت حج کے لئے حرم شریف آئی تو ان کی ملاقات امام مالک سے ہوئی، وہ لوگ امام مالک سے بہت متاثر ہوئے، ان کے تعلقہ اور ان کے علمی فضل و کمال سے بہت متاثر ہوئے، پھر جب وہ لوگ حج سے اندلس واپس لوٹے تو یہاں امام مالک کے مسلک کو عام کرنے لگے۔

اہل اندلس کا ایک خاص امتیاز یہ تھا کہ ان کے اندر مذہبی تعصب نہیں تھا، انہوں نے یہود و نصاریٰ کو عقیدے اور عبادت کی پوری آزادی دے رکھی تھی، ان کے یہاں شعر و ادب بہترین ذریعہ تھا حکمرانوں کے پاس قربت حاصل کرنے کا، قطع نظر اس سے کہ شاعر اور ادیب کا مذہب کیا ہے، چنانچہ کئی غیر مسلم شعراء نے شعر و ادب میں خاص مقام حاصل کر لیا تھا، یہاں تک کہ بعض شعراء نے وزارت کا منصب بھی حاصل کر لیا تھا، بلکہ بعض غیر مسلم شاعرات نے بھی اپنے فن میں کمال حاصل کر لیا تھا، جیسے قسمنۃ بنت اسماعیل یہودیہ، تین یہودی وزارت کے منصب پر بھی فائز ہوئے ہیں، ان میں سب سے پہلا وزیر شاعر کا تب حسدای بن یوسف تھا، وزیر بننے کے بعد وہ اپنے لئے ابوالفضل کا لقب اختیار کر لیا تھا، دوسرا یہودی جس

نے اندلس میں وزارت کا رتبہ حاصل کیا تھا ابن نغزالہ تھا، اس نے غرناطہ میں بادیس بن حیوس کے ماتحت وزارت کا عہدہ سنبھالا تھا، لیکن وہ وزارت کے منصب کے لئے خود کو موزوں ثابت نہ کر سکا، وہ مسلمانوں کے خلاف سازشیں کرنے لگا، ابراہیم بن سہل الاسرائیلی بھی ایک وزیر تھا جس کی شاعری لطافت اور رقت میں مثال سمجھی جاتی تھی، اس کے معاصرین کا اس کے بارے اختلاف تھا، بعض کا کہنا ہے کہ اس نے اسلام قبول کر لیا تھا اور وہ مخلص مسلمان بن گیا، جبکہ بعض دوسرے یہ کہتے ہیں کہ وہ یہودیت ہی پر رہا لیکن دکھاوے کے لئے مسلمان بن گیا تھا، لیکن اس میں کوئی شک نہیں کہ اس کے اشعار عمدہ ہوتے تھے، اندلس میں یہود کی طرح نصاریٰ بھی عام و خاص زندگی میں آزاد تھے، وہ زندگی کے تمام شعبوں میں مراعات سے مستفید ہوتے تھے، وہ مذہبی تعصب سے محفوظ تھے، بڑی تعداد میں مسیحی لوگ اپنے مذہب پر قائم رہتے ہوئے زندگی کی ترقیات سے لطف اندوز ہو رہے تھے، ان میں سے بعض نام ادب و ثقافت کے شعبے میں بہت نمایاں نظر آتے ہیں، جیسے ابن المرعز الاشلمی جس کی کنیت ابواسحاق تھی، وہ بہت اچھا شاعر تھا، وہ معتمد بن عباد کے دور میں نمایاں طور پر سامنے آیا، الغرض اندلس کا معاشرہ خوشحالی محبت، غفور گذر کا معاشرہ تھا جہاں عصبيت دور دور تک نظر نہیں آتی تھی۔

5.5 صفائی ستھرائی اور نفاست

اگر اندلس کے سماج کا مطالعہ کیا جائے تو معلوم ہوگا کہ یہاں کے لوگ معنوی پاکیزگی کے ساتھ ساتھ ظاہری طور پر بھی صفائی ستھرائی کو پسند کرتے تھے، وہ نفاست پسند لوگ تھے، قدرت نے ان کی سرزمین کو حسن و جمال کی مختلف انواع سے سجا رکھا تھا، اس لئے یہ طبعی بات ہے کہ وہ صفائی اور نظافت کے دلدادہ ہوں، اس پر مستزاد یہ کہ انہوں نے جس دین کو قبول کیا تھا وہ دین اسلام ہے، جس کی تعلیمات میں نفاست پسندی اور صفائی و ستھرائی کو بڑی اہمیت دی گئی ہے، خصوصاً عبادت کے موقع پر وضو اور غسل کے احکام تفصیل کے ساتھ بیان کئے گئے ہیں، اندلس کے لوگ اپنا لباس، اور بستر وغیرہ بہت صاف ستھرا رکھتے تھے، وہ اپنی بعض دیگر ضروریات و حاجات پر صفائی اور پاکیزگی کو ترجیح دیتے تھے۔

5.6 علماء کا مقام و مرتبہ

اندلس کے معاشرے میں عالم کا لفظ عام طور سے فقہاء سے عبارت تھا، لیکن فقہ صرف علوم دینیہ میں مہارت نہیں رکھتے تھے، بلکہ وہ دیگر علوم و فنون پر بھی دسترس رکھتے تھے، وہ مختلف علوم و فنون کے ساتھ ساتھ شعر و ادب کا بھی اچھا ذوق رکھتے تھے، اہل اندلس جب کبھی کسی بڑے امیر اور حاکم کی تکریم کرنا چاہتے تو انہیں فقہ کے لقب سے یاد کرتے تھے، اور اسی بنا پر امراء و حکام فقہ کی تعلیم سے زیادہ شغف رکھتے تھے، تاکہ وہ فقہاء کی مجالس میں بیٹھنے کی اہلیت حاصل کر سکیں، اندلس کے امراء و حکام، علماء و فقہاء کی خوب قدر دانی کرتے تھے، یہاں تک کہ وہ علماء جو امراء و حکام کی کوتاہیوں پر نکیر کرتے تھے ان پر غضب ناک نہ ہوتے تھے، اور نہ ان پر ظلم کرتے تھے، بلکہ وہ ان کی روک ٹوک پر تحمل اور بردباری کا مظاہرہ کرتے تھے، اندلس میں ایک شہر الزھراء ہے، یہ شہر بہت مشہور اور بہت خوبصورت بھی ہے، اس کی خوبصورتی دیکھنے والوں کو اپنی طرف کھینچتی ہے، اور انہیں مسحور کر دیتی ہے، حاکم وقت ناصر نے یہ شہر تعمیر کروایا، اور اس شہر کی تعمیر اور تزئین میں ایسا منہمک ہوا کہ مسلسل تین جمعہ جامع مسجد میں حاضر نہ ہو سکا، ان دنوں الزھراء شہر میں جمعہ کے خطیب قرطبہ کے قاضی منذر بن سعید البلوطی تھے، جو بہت زاہد و عابد تھے، انہوں نے چاہا کہ امیر شہر کو اس کی کوتاہی پر تنبیہ کی جائے اس کے لئے انہوں نے یہ طے کیا کہ جمعہ کا خطبہ عمارت تعمیر کرنے اور اس کو سجانے کی مذمت پر دیا جائے، اور فضول خرچی کی قباحت پر دیا جائے، اور لوگوں کو اتفاقی موت سے ڈرایا جائے چنانچہ انہوں نے قرآن و حدیث کے نصوص کے ذریعہ زہد فی الدنیا اور لذات دنیا سے دور رہنے کی فضیلت بیان کی، تو لوگوں پر رقت طاری ہو گئی، وہ رونے لگے اور صدق دل سے گناہوں سے تائب ہو گئے، حالانکہ خطبہ کا اصل مخاطب

خلیفہ ناصر تھا، تاہم وہ بھی تائبین اور مستغفرین میں شامل تھا، لیکن پھر بھی وہ دل ہی دل میں منذر بن سعید پر خفا تھا، اس نے اپنے بیٹے حکم سے اس کے بارے میں بتایا اور کہا کہ منذر نے جان بوجھ کر خطبہ میں مجھے نشانہ بنایا، اور کچھ زیادہ ہی اس نے مجھے اللہ کا خوف دلایا اور ڈرایا، پھر ناصر نے پختہ عزم کر لیا کہ منذر کے پیچھے کبھی نماز جمعہ نہ پڑھے گا، چنانچہ وہ احمد بن مطرف کے پیچھے نماز پڑھنے لگا، لیکن اسے یہ احساس بھی تھا کہ منذر بن سعید نصیحت کرنے میں حق بجانب تھا، اس سے اندازہ ہوتا ہے کہ اندلس کے حکام اپنے علماء اور حالمین دین کے احتساب کو صبر و تحمل کے ساتھ قبول کرتے تھے، اور بے جا انتقام لینے سے گریز کرتے تھے، اندلس میں ایسے متعدد علماء تھے جو علم و فضل اور ورع و تقویٰ میں ممتاز تھے، اور لوگ ایسے علماء کی بڑی عزت کرتے تھے، اور علماء خود بھی اپنے وقار اور سنجیدگی و متانت اور ورع و تقویٰ کے مقام بلند کو برقرار رکھنے کی کوشش کرتے تھے۔

5.7 اندلسی ادب میں شاعرات کا حصہ

اندلسی ادب میں خواتین نے اہم کردار ادا کیا ہے، انہوں نے شاعری کی مختلف اصناف میں طبع آزمائی کی ہے، انہوں نے اپنی شاعری کے ذریعہ اندلسی ادب کو مالا مال کر دیا ہے، اندلسی ادب میں شاعری کے ذریعہ خدمات پیش کرنے والی خواتین کی تعداد کم نہیں ہے، یہ درست ہے کہ مشرق عربی میں بھی خواتین نے اپنی شاعری کے ذریعہ بڑا واقع کام کیا ہے جیسے خنساء، لیلیٰ الانحلیلیۃ، فضل، علیہ بنت المہدی، نیران بنت جعفر بن موسیٰ الہادی، سلمیٰ بنت القماطیسی، شاعرہ مہز مہیہ، عریب المأمونیہ وغیرہ، لیکن جب اندلس کی شاعرت کی تعداد سے تقابل کیا جائے تو ان کی تعداد کم نظر آتی ہے، کیونکہ مشرقی معاشرہ کی روایات کی پاسداری نے انہیں محدود کر رکھا تھا، جبکہ اندلس کے جدید معاشرے میں خواتین کو پوری آزادی حاصل تھی اسی بنا پر خواتین نے شاعری کے تمام فنون میں اپنی صلاحیتوں کا مظاہرہ کیا، چنانچہ وہ مردوں کے بارے میں غزل کہتی ہیں جیسے مرد عورتوں کے بارے میں غزل کہتے ہیں اور ان کے محاسن وغیرہ کو بیان کرتے ہیں، اسی طرح وہ تعریف کرتی ہیں، فخر کا اظہار کرتی ہیں، ہجو کرتی ہیں، لیکن وہ یہ سب کچھ نسوانی عفت و حیاء کے دائرے میں رہ کر کرتی ہیں۔

اندلس کے اموی امراء ادبی ذوق رکھنے والی خواتین کو مشرق سے طلب کر کے لاتے تھے جو اشعار کہتی تھیں اور خوبصورت آواز میں اشعار سنایا کرتی تھیں آہستہ آہستہ شاعرات کی تعداد میں اضافہ ہونے لگا۔ اور قصر صدارت سے ان شاعرات کے لئے عزت افزائی میں بھی اضافہ ہونے لگا، سرزمین اندلس میں سب سے پہلی شاعرہ ہونے کا اعزاز ان باندیوں کو حاصل ہے جو مشرق سے لائی گئیں تھیں، سب سے پہلی شاعرہ کا نام تک معلوم نہیں ہے، البتہ اسے صفاتی نام سے یاد کیا جاتا ہے، اسے جاریہ عجمہ کہا جاتا ہے وہ بہت دہلی پتی نجیف اور لاغر تھی، اس باندی کا آقا ایک غریب آدمی تھا، وہ باندی بہت اچھا شعر کہتی تھی، خصوصاً وہ ایسے اشعار کہتی تھی جو انسانی جذبات کو برا بھینٹہ کر دے، حسانتہ التمیمہ اندلس کی سرزمین پر دوسری شاعرہ تھی، لیکن یہ اندلس ہی میں پیدا ہوئی، بیرون سے نہیں لائی گئی، اور یہ کہ یہ آزاد تھی، شعری ذوق اسے وراثت میں ملا تھا کیونکہ اس کے والد ابو الحسین ایک شاعر تھے، اس کا زمانہ دوسری صدی کے اواخر اور تیسری صدی کے اوائل کے درمیان کا ہے، اس نے حکم بن ہشام کی تعریف میں اشعار کہے، جو اسے بہت پسند آئے، اس نے عبدالرحمن کی بھی تعریف کی ہے شعری خصوصیات کے اعتبار سے عجماء جاریہ کی طرح یہ بھی امویہ اور مشرقیہ ہے اور یہ دونوں اندلس میں نسوانی اشعار کے ابتدائی دور کی ترجمانی کرتی ہیں۔

5.8 تیسری اور چوتھی صدی کی شاعرات

تیسری اور چوتھی صدی میں شاعرات کی تعداد کچھ زیادہ نہیں ہے، اس دور کی شاعرات میں سے قمر، عائشہ بنت احمد القرطبیہ، حفصہ بنت حمدون الحجاریہ ہیں، اس دور کی شاعرات ایک نئے رجحان کے ساتھ شاعری کرتی نظر آتی ہیں، اپنے اندر خود اعتمادی اور آزادی کے احساسات جگاتی ہوئی

نظر آتی ہیں، قمر عمدہ گانے والی شاعرات میں سے تھی، وہ بغداد سے اندلس کی سرزمین پر وارد ہوئی تھی، قمر اشبیلیہ میں سکونت پذیر ہو گئی، وہ بہت خوبصورت باندی تھی اس کا مالک ابراہیم بن حجاج تھا، قمر کے اشعار فصاحت اور بیان میں معیاری ہوا کرتے تھے، اس کے اشعار میں لطافت اور نزاکت پائی جاتی ہے وہ اپنے آقا اور مالک ابراہیم بن حجاج کی تعریف میں اشعار کہا کرتی تھی، قمر اپنے وطن عزیز بغداد سے دور اپنے وطن کی یاد میں زندگی گزار رہی تھی، وہ بڑی حسرتوں کے ساتھ اپنے وطن عراق کو یاد کرتی ہے اور اور بے پناہ محبتوں کے ساتھ وطن واپسی کے شوق کا اظہار کرتی ہے، عائشہ بنت احمد القرطبیہ کے زمانہ میں کوئی دوسری آزاد شاعرہ نہ تھی جو علم و ادب، فصاحت اور شاعری میں اس سے زیادہ معروف ہو، یہ پاک دامن شاعرہ تھی، دلیر اور جرأت مند تھی، وہ بہت خوش خط لکھا کرتی تھی، مصاحف بھی لکھا کرتی تھی، وہ بادشاہوں کی تعریف کیا کرتی تھی لیکن اس کی شاعری میں کہیں بھی لجاجت یا عاجزی اور پستی کا اظہار نہیں ہوتا تھا، وہ فی البدیہہ اشعار کہا کرتی تھی، وہ زندگی بھر کنواری ہی رہی، اور شادی نہیں کی، وہ ایک باہمت خاتون تھی، وہ حوصلہ مند اور خود پسند تھی، بعض شعراء نے اسے نکاح کا پیغام بھی بھیجا تھا، لیکن اس نے یہ کہہ کر اسے نامنظور کر دیا کہ وہ اس کے برابر کا نہیں ہے، حفصہ بنت حمدون الحجاریہ ایک معروف شاعرہ ہے، سرزمین اندلس کی یہ شاعرہ وادی الحجارة میں رہائش پذیر تھی، یہ مقام ایک ایسا مقام ہے جہاں سے متعدد ادباء اور شعراء پیدا ہوئے، وادی الحجارة سے قریب تر مشہور شہر طلیطلہ تھا، حفصہ کثرت سے اشعار کہا کرتی تھی، وہ متمول اور خوشحال گھرانہ سے تعلق رکھتی تھی، وہ غزل گو شاعرات میں سب سے اونچا مقام رکھتی تھی، حفصہ الحجاریہ ایک ایسی شاعرہ تھی جس میں نازک خیالی تھی، وہ الفاظ کی بناوٹ، ترکیب، معانی کے انتخاب میں ذوق سلیم رکھتی تھی، لیکن اس کی شاعری کی سب سے اہم خصوصیت یہ تھی کہ اس نے اندلس کی سرزمین پر شاعری میں شاعرات کے لئے غزل گوئی میں ایک نئی راہ دکھائی۔

5.9 پانچویں صدی کی شاعرات

پانچویں صدی میں اندلس کے مختلف شہروں میں متعدد شاعرات اپنی اپنی ادبی کاوشوں کے ساتھ سامنے آئی ہیں چنانچہ المریہ شہر میں کئی اچھی شاعرات موجود تھیں جیسے شاعرہ الغسانیہ، زینب المریہ وغیرہ، غرناطہ میں حمدوتہ بنت زیاد، اشبیلیہ میں مریم بنت یعقوب الانصاری، قرطبہ میں امیرۃ ولادۃ بنت المستنکی، یہ سب شاعرات زیادہ تر غزل گوئی سے نسبت رکھتی تھیں، جبکہ دیگر اصناف سخن میں انہوں نے بہت کم طبع آزمائی کی ہے۔

5.10 المریہ کی شاعرات

المریہ شہر اپنے اندر بڑی عظمت اور جلالت شان رکھتا ہے کیونکہ یہاں مسلمانوں نے فرنگیوں سے کامیاب بحری جنگیں لڑی ہیں، حالانکہ بحری قوت کے لحاظ سے فرنگیوں کو مسلمانوں پر برتری حاصل تھی، یہاں مسلمانوں نے پے در پے کئی معرکوں میں دشمنوں کو شکست دی ہے، المریہ کے لوگ صاحب ثروت تھے ان کی تجارتیں تھیں، لباس فاخرہ کے کارخانے قائم تھے، یہاں ایک ہزار کے قریب ہوٹل اور حمام تھے البتہ یہ شہر ایک بے گیاہ علاقے میں واقع تھا، المریہ کی شاعرات ناز و نعمت میں زندگی بسر کرتی رہیں، یہاں کی خوشحالیوں سے لطف اندوز ہوتی رہیں، لوگ دور دور سے یہاں آتے تھے، یہاں عورتوں اور مردوں کی یکساں عزت کی جاتی تھی، گویا یہاں کی شاعرات ایک سنہرے دور میں زندگی گزارتی رہی، الغسانیہ الحجاریہ اسی شہر میں رہتی تھی، الغسانیہ شاعرہ کا نام ہے نہ کہ لقب، یہ المریہ شہر کے ایک خطہ بجاتہ میں رہتی تھی، اس کے اشعار میں حقیقت پسندی اور گہرائی ہوتی ہے، اسے شعر گوئی میں بڑی قدرت اور کمال حاصل ہے، اس کے زیادہ تر اشعار غزل سے متعلق ہیں، یا پھر فراق اور جدائی سے متعلق، المریہ ایک اور شاعرہ زینب تھی جو زینب المریہ کے نام سے معروف ہے، اس کے اشعار میں پختگی ہوتی تھی، بلا تکلف صاف ستھرے اسلوب میں شعر کہتی تھی، وہ شعر گوئی پر اچھی قدرت رکھتی تھی۔

ام الکرم بنت المعتصم بن صمداح حاکم وقت کے گھرانے سے تعلق رکھتی تھی، یہ لڑکی شعری ذوق رکھتی تھی، اندلس کے حکمرانوں کی یہ عادت تھی کہ وہ اپنی خواتین اور لڑکیوں کی تعلیم و تربیت کے لئے معلمات رکھتے تھے، جو انہیں تعلیم و تربیت سے آراستہ کرتی تھیں اور انہیں شعر پڑھنے اور اسے یاد کرنے کے لئے اسباق دیا کرتی تھیں، چنانچہ جب معتصم نے دیکھا کہ اس کی بیٹی میں ذہانت ہے، تو اس نے اس کی تعلیم و تربیت کا اہتمام کیا، یہاں تک کہ وہ خوبصورت اشعار کہنے لگی اور موشحات میں طبع آزمائی کرنے لگی، لیکن اس کے جو اشعار ہم تک پہنچے ہیں وہ کم ہیں اور وہ غزل سے متعلق ہیں، لیکن ام الکرم کی شہرت اس کی محبت کے سبب ہے وہ اپنے عاشق سے خلوت میں ملنے کا شوق رکھتی ہے، اور اس کا عاشق قصر شاہی کا ایک نوجوان ہے جو سمار کے نام سے معروف ہے، عام معاشرہ کی خواتین کے مقابلہ میں حکمرانوں کی خواتین میں جرأت اور بے باکی زیادہ ہوتی ہے وہ برملا اپنی محبت کا اظہار کرتی ہے اور علانیہ اپنے عاشق سے ملاقات کا شوق ظاہر کرتی ہے، ام الکرم ایک ایسی شاعرہ ہے جس کی شاعری میں لطافت ہے، وہ عمدہ غزل کہتی ہے اور حسن تعبیر پر قدرت رکھتی ہے۔

5.11 غرناطہ کی شاعرات

غرناطہ شہر المریہ کی طرح حسن و جمال کے فطری مظاہر سے خالی نہیں ہے، غرناطہ اپنے اطراف حسن و جمال کے تمام فطری مظاہر سے گھرا ہوا شہر ہے، زیادہ تر زائرین، غرناطہ کو بلا دیشام کے شہر دمشق سے تشبیہ دیتے ہیں، اس لئے کہ یہ دمشق سے زیادہ مشابہت رکھتا ہے، شہر کے درمیان سے ایک نہر بہتی ہے، اس کے اطراف میں خوبصورت باغات اور تفریح گاہیں واقع ہیں، اور ان باغات کی پشت پر برف پوش پہاڑیاں ہیں، اور ان پہاڑیوں کی بلندیوں پر خوبصورت پھول کھلے ہوئے ہیں ابن بطوطہ جب اس شہر کو دیکھا تو وہ اس کا گردیدہ ہو گیا، اس کے بارے میں اس نے کہا کہ یہ بلا اندلس کی لہن ہے، اور یہ کہ اندلس سے باہر دنیا میں اس کی نظیر نہیں ہے، غرناطہ شہر کی یہ خوبیاں مناظر فطرت کی خوبصورتی کے لحاظ سے ہیں، مناظر فطرت کی یہ خوبصورتی یہاں کی شاعرات کے کلام کو ایک نیا رنگ اور ایک نیا تخیل عطا کرتی ہیں، جو ہم المریہ کی شاعرات کے کلام میں نہیں دیکھتے، اور اس کی ایک فطری وجہ بھی ہے کہ المریہ شہر میں فطرت کی گلکاریاں، اور مناظر فطرت کا حسن نظر نہیں آتا، غرناطہ شہر میں کئی مشہور شاعرات ہیں، جیسے حمدونہ بنت زیاد بن تقی الدین العوفی اور اس شاعرہ کی بہن زینب بنت زیاد، نزہون القلعیہ، شاعرۃ اللامعۃ الجریثیہ، حفصۃ الرکومیہ وغیرہ۔

حمدونہ کی نشوونما غرناطہ سے قریب ہی ایک خوبصورت وادی میں ہوئی، جسے وادی آش کہا جاتا ہے یہ ایک خوبصورت وادی ہے جو فطرت کے حسین مناظر سے آراستہ ہے، غرناطہ اور اس کے اطراف چالیس میل کا علاقہ مناظر فطرت کے حسن سے مالا مال ہے، یہیں پر حمدونہ اور اس کی بہن زینب دونوں نے علم و ادب کی تعلیم و تربیت پائی، یہ دونوں اندلس کی مشہور شاعرات بن گئیں، البتہ زینب کو وہ شہرت نہیں ملی جو حمدونہ کو حاصل ہوئی ہے، حمدونہ کو شاعرۃ الاندلس اور خنساء المغرب بھی کہا گیا، حمدونہ اور زینب کے بہت ہی کم اشعار زمانہ کی دست برد سے محفوظ رہے ہیں، ان کے اشعار زیادہ تر مناظر فطرت کے حسن کو بیان کرتے ہیں، حمدونہ فطری محاسن کی شاعرہ ہے، اس کی شاعری سے دور دور تک اس بات کو محسوس نہیں کیا جاسکتا کہ وہ پاکیزگی اور عفت سے منحرف ہوئی ہے غزل گوئی کے باوجود عفت کا دامن اس کے ہاتھ سے نہیں چھوٹتا۔

نزہون کا تقابل اگر حمدونہ سے کیا جائے تو معلوم ہوگا کہ حمدونہ گاؤں کی ایک بیٹی ہے جو تہذیب اور روایات کی پاسداری کرتی ہوئی نظر آتی ہے، جبکہ نزہون اس کے بالکل برعکس ہے، اس کے کلام میں فحش گوئی ہے، اس کے اشعار عفت کے جذبات کو پامال کرتے ہیں، خلاصہ یہ کہ وہ شہر کی بیٹی ہے، جو تہذیب و روایات کی پاسداری نہیں کرتی، نزہون کا پورا نام نزہون بنت القلاعی ہے، وہ غرناطہ سے منسوب ہے اور اسی لئے اس کو غرناطیہ

کہتے ہیں، نزہون کی پوری زندگی ادب کی خدمت میں گزری ہے چنانچہ اسے غرناطہ کی شاعرہ کا لقب دیا گیا ہے، نزہون کی شاعری کے دو پہلو نظر آتے ہیں، ایک پاکیزہ مشرقی پہلو اور دوسرا بے باک، تشدد اور غیر عقیف، قرطبہ کے شعراء کے ساتھ محبت پر مبنی شاعری اور بسا اوقات ان کی ہجو بیانی، یہی ان کی شعری مشغولیت رہتی تھی، اور جہاں تک مشرقی پہلو کی بات ہے تو اس کی شعری زندگی کا حاصل وہ تحریریں ہیں جو اس کے درمیان اور وزیر ابو بکر بن سعید کے درمیان ہوتی رہی، سعید کے تمام بیٹے شاعر اور ادیب تھے، اور ان میں سے اکثر نے وزارت کا منصب بھی سنبھالا، ان میں سے ایک ابن سعید ادیب ہے، اس کی ایک مشہور کتاب ”المغرب فی حلی المغرب“ ہے، اندلسی اور مغربی ادبی تاریخی موضوع پر تحقیق کرنے والوں میں سے کوئی بھی اس کتاب سے مستغنی نہیں ہو سکتا، نزہون اپنی غزل میں بے باک نظر آتی ہے جیسے ام الکرم الصمادحیہ، بلکہ اس سے بھی زیادہ بے باک، البتہ ان دونوں کی غزلوں میں وہی فرق ہے جو المریہ شہر کی خشونت اور غرناطہ کی نزاکت کے درمیان ہے، نزہون کی شاعری میں فحش ہجو ہے۔

5.12 اشبیلیہ کی شاعرات

اشبیلیہ اندلس کے خوبصورت شہروں میں سے ایک ہے، جو اس بڑی نہر پر واقع ہے جس پر قرطبہ شہر آباد ہے، یہاں کی فضا معتدل ہے یہاں کی عمارتیں خوبصورت ہیں، انجیر اور زیتون کے درخت بڑے علاقے پر پھیلے ہوئے ہیں، مصر اور شام کا مشاہدہ کرنے والوں میں سے ایک سے پوچھا گیا آپ نے کس شہر کو زیادہ خوبصورت پایا؟ اُھذان یا اشبیلیہ؟ تو انہوں نے کہا: اشبیلیہ، پانچویں صدی میں یہاں صرف دو شاعرات کے نام ملتے ہیں: مریم بنت ابی یعقوب الانصاری اور بثینہ بنت المعتمد بن عباد، یہ دونوں شاعرات میں تہذیب اور شائستگی پورے طور پر پائی جاتی ہے، چھٹی صدی میں یہاں صرف ایک شاعرہ کا نام ملتا ہے اور یہ اسماء العامریہ ہیں، اور ان کی شاعری میں صرف حکام و امراء کے مظالم کی شکایت اور فریاد نظر آتی ہے۔

مریم بنت ابی یعقوب الانصاری بہترین ادیبہ اور شاعرہ تھی، یہ خواتین کو ادب کی تعلیم دیتی تھی، اشبیلیہ میں رہنے والی شاعرہ کے برعکس مریم باوقار اور دیندار تھی، اور شاید اس کی اصل وجہ یہ ہو کہ وہ اصل میں مغربی اندلس کے شلب شہر سے تعلق رکھتی تھی، چنانچہ یہ اشبیلیہ میں رہتے ہوئے بھی یہاں وہ ایک اجنبی کی طرح تھی، روایات سے معلوم ہوتا ہے کہ وہ عبید اللہ بن محمد المہدی الاموی کی تعریف میں شاعری کرتی تھی، اور وہ مالی اعزازات سے نوازتا تھا، اور اس کے اشعار کو تحریر میں محفوظ کروا تا تھا، وہ اس شاعرہ کے لئے بہت احترام اور تعظیم کا اظہار کیا کرتا تھا، اس کو ورع اور تقویٰ میں حضرت مریم سے اور شاعری میں حضرت خنساء سے تشبیہ دیا کرتا تھا۔

بثینہ بنت المعتمد بن عباد یہ قصر امارت کی پروردہ تھی، اس کے والد المعتمد بن عباد اندلس کے ملوک الطوائف میں سب سے بڑا حاکم تھا، اور معرکہ الزلاقیہ کا ہیرو تھا، وہ شاعر الملوک اور ملوک الشعراء تھا، بثینہ کو شاعری کا ذوق اپنے والد سے وراثت میں ملا تھا، بثینہ کے بہت سے اشعار تھے جو مغرب میں مشہور ہوئے لیکن صرف ایک قصیدہ ہی محفوظ رہ گیا، جب معتمد بن عباد کی حکومت زوال پذیر ہو گئی تو وہ خود اور اس کے گھر والے قید کر لئے گئے، جب اس کا قصر شاہی لوٹ لیا گیا تو قیدیوں میں بثینہ بھی تھی، چنانچہ اشبیلیہ کے ایک تاجر نے اسے خرید لیا اور وہ اس بات سے بالکل واقف نہ تھا کہ بثینہ ایک حکمران کی بیٹی ہے، اس نے بس یہ خیال کیا کہ وہ دیگر بہت سی کنیزوں میں سے ایک کنیز ہے، اس نے بثینہ کو اپنے بیٹے کو تحفہ میں دے دیا، جب اس کا لڑکا بثینہ کے ساتھ خلوت میں ملنا چاہا تو اس نے ایک آزاد اور شریف لڑکی کی طرح منع کر دیا اور اسے بتایا کہ وہ ایک شریف گھرانے کی ایک شریف اور باعزت لڑکی ہے، نکاح کے بغیر اس کے ساتھ خلوت میں نہیں مل سکتی، اور اس کے لئے اس کے والد سے اجازت لینا ہوگی، وہ نوجوان اور اس کے والد نے اس پر رضامندی ظاہر کر دی چنانچہ بثینہ نے اپنے والد کو خط میں ایک قصیدہ لکھا اور اس کو اپنا سارا حال سنایا اور

اجازت طلب کی، اس نے اجازت دے دی، بیٹنہ کا یہ قصیدہ تاریخی حیثیت کا حامل بن گیا، بیٹنہ بہت ذہین اور نہایت شریف تھی، اس کے کلام میں پاکیزگی اور شرافت اور ناخوشگوار حالات کی عکاسی بہتر اسلوب میں پائی جاتی ہے۔

ام العلاء بنت یوسف وادی الحجارة سے نسبت رکھتی ہے، یہ وادی مشہور شہر طیلطلہ سے زیادہ فاصلے پر نہیں ہے، حفصہ بنت حمدون الحجاریہ بھی وادی الحجارة سے تھی، البتہ وہ چوتھی صدی کی شاعرہ تھی، وادی الحجارة سے یہ دونوں شاعرہ شہرت رکھتی ہیں، ام العلاء کی شاعری میں لطافت اور خیال کی ندرت پائی جاتی ہے، عاشق شعراء جب غزل گوئی کا لطف لیتے ہیں تو بجا طور پر وہ شکوۃ بھی کرتے ہیں، شاعرات بھی جب عشقیہ غزل کہتی ہے تو وہ بھی شکایت کے احساس سے خود کو الگ نہیں کر پاتیں، لیکن دیگر شاعرات کے مقابلہ میں ام العلاء جب غزل کی شاعری کرتی ہے تو وہ زیادہ حیا دار بن جاتی ہے، یہ نہایت لطیف احساسات کے ساتھ شکوۃ کرتی ہوئی نظر آتی ہے۔

5.13 قرطبہ کی شاعرات

ولادۃ بنت المستکفی قرطبہ کی شاعرہ ہے، قرطبہ شہر اندلس کی راجدھانی ہے، قرون وسطیٰ میں اندلس اسلامی تہذیب کا بڑا مرکز تھا، اندلس میں اموی خاندان نے حکمرانی کی، یہاں وہ عظیم الشان جامع مسج واقع ہے جس کی شہرت کی گونج پوری دنیا میں سنائی دیتی ہے، برصغیر سے جب علامہ اقبال اندلس تشریف لے گئے تو مسجد قرطبہ دیکھنے کے بعد سقوط اندلس کا غم ضبط نہ کر سکے اور اور مسجد قرطبہ کے نام سے ایک نظم کہہ گئے، قرطبہ کے مضافات میں الزھراء اور الزھراء دو خوبصورت شہر آباد ہیں جو شاہی محلات کے لئے مشہور ہیں، انہیں دونوں شہر کے بارے میں کسی نے کہا: الزھراء والزھراء قرطاب قرطیبة (الزھراء اور الزھراء دونوں قرطبہ کے کان کی بالیاں ہیں) قرطبہ شہر فطری محاسن سے سجا ہوا ہے سرسبز کھیتیاں، پر رونق عمارتیں، خوبصورت باغات، بل کھاتی ہوئی نہریں، برف پوش پہاڑیاں اور ان سب کے بیچ شعر و ادب کی رعنائیاں، علم و ثقافت کے مراکز، عظیم الشان کتب خانے اور علوم و فنون کے مراکز۔

قرطبہ شہر کی ایک اہم شخصیت شاعرہ ولادۃ بنت المستکفی ہے، ولادۃ اندلس میں بنو امیہ کے امراء کے گھرانہ کی ایک شاعرہ ہے، یہ اندلسی ادب میں شاعرات کے درمیان بہت اونچا مقام رکھتی ہے، اس کی خوبصورتی، اس کی شخصیت کی سحر انگیزی، اس کے اشعار، اس کی ذہانت، اندلس کے ارباب ادب کو بہت متاثر کرتی تھی، ولادۃ کی شخصیت کی سحر انگیزی نے اندلس کے ایک بہت بڑے شاعر کو مسحور کر رکھا تھا، ابوالولید بن زیدون ولادۃ کی محبت میں گرفتار تھا، اندلسی ادب میں ان دونوں کی محبت کے قصے بہت مشہور ہیں، مختلف زمانوں میں شعراء اور ادیب بڑے اہتمام سے اس کے ادب و فن کو تفصیل کے ساتھ بیان کرتے رہے ہیں، اہل ادب کا اعتراف ہے کہ وہ ایک بلند پایہ شاعرہ اور ادیبہ ہے اس کے اشعار معیاری ہوتے ہیں، وہ اپنے زمانے کے شعراء سے مسابقت بھی کرتی ہے، اس نے طویل عمر پائی ہے، اس نے عمر بھر شادی نہیں کی، اس نے تقریباً نوے (۹۰) کی عمر پائی۔

5.14 ولادۃ اور ابن زیدون

ولادۃ کا نام اکثر احمد بن زیدون کے نام کے ساتھ لیا جاتا ہے، ابن زیدون بڑا شاعر اور ادیب تھا وہ ولادۃ سے بہت محبت کرتا تھا، اس نے ولادۃ کی محبت میں بہت سے اشعار کہے، ولادۃ اور ابن زیدون کی ملاقات اور گفتگو ہوتی رہتی تھی، ولادۃ نے اپنی شاعری میں اپنے محبوب سے جدائی اور فراق کا شکوۃ بھی کیا ہے، ولادۃ محض غزل کی شاعرہ نہیں ہے بلکہ اس نے ہجو کی شاعری بھی کی ہے اور بہت ہی سخت ہجو کی ہے، بسا اوقات وہ ہجو گوئی میں مرد شعراء سے بھی ممتاز نظر آتی ہے، اس نے ابن زیدون کی کبھی ہجو نہیں کی، بلکہ وہ اکثر اس کی محبت میں اشعار کہا کرتی تھی، ابن زیدون

بھی اس سے بے حد محبت کرتا تھا، ولادۃ سے عشق و محبت ہی کے سبب وہ پریشان کن حالات اور زندگی کی سختیوں سے گذرا، ابن زیدون کے علاوہ ابن عبدوس نے بھی ولادۃ کی محبت کو اپنی طرف کھینچنے کی کوشش کی، اور کچھ دنوں کے لئے ولادۃ اس سے قریب بھی ہوئی، لیکن بالآخر اس سے دوری اختیار کرتے ہوئے مستقل طور پر ابن زیدون کی محبت کو پسند کر لیا، محبت کی اس رقابت نے ابن زیدون کو قید و بند کی صعوبتوں سے دوچار کر دیا، وہ کبھی راہ فرار اختیار کرتا، کبھی چھپتا پھرتا، اور کبھی شہر چھوڑ کر چلا جاتا۔

ولادۃ سے جدائی اور فرقت کے دنوں میں ابن زیدون نے جو اشعار کہے وہ بہت عمدہ ہیں، ان اشعار میں اس نے خیال آفرینی کی ہے، اس نے نہایت سہل، شیریں اور نئے معانی پر مشتمل اشعار کہے ہیں، اس نے اپنی عاجزی و انکساری، ولادۃ کی عظمت و احترام کا اعتراف اور اس کی محبت میں ملے غم و الم کا اظہار کیا ہے، ابن زیدون نے ولادۃ کی محبت میں جو قصیدۃ نونیہ کہا ہے وہ اس کی شاعری کا خاص نمونہ ہے جس میں اس نے اپنی ادبی صلاحیتوں اور ولادۃ سے اپنی بے پناہ محبتوں کے جذبات کو سمودیا ہے، چنانچہ ادب اندلسی میں ابن زیدون کے قصیدہ نونیہ کو بہت مقبولیت حاصل ہوئی ہے۔

قرطبہ میں ولادۃ کے زمانہ کی ایک شاعرہ مہجہ بنت التیانی القرطبیہ ہے، کہا جاتا ہے کہ وہ اپنے زمانے کی خوبصورت خواتین میں سے ایک تھی، اس کے والد انجیر کے ایک تاجر تھے اور اسی مناسبت سے انہیں التیانی کہا جاتا ہے، اور شاعرۃ مہجہ بنت التیانی کے نام سے معروف ہے، مہجہ اور ولادۃ کے درمیان تعلقات جلد ہی ناخوشگوار ہو گئے چنانچہ مہجہ نے ولادۃ کی سخت ہجو کی، مہجہ کے اشعار بہت کم دستیاب ہیں، مہجہ کے اشعار میں ندرت خیال ہے، اس کے اشعار میں اس قدر فحش ہے کہ جس سے اس کے غیر عقیفہ ہونے کا اظہار ہوتا ہے۔

5.15 چھٹی صدی کی شاعرات

چھٹی صدی کی شاعرات میں سب سے نمایاں نام حفصۃ بنت الحاج کا ہے، اس کو حفصۃ الرکونیہ بھی کہا گیا ہے یہ چھٹی صدی میں غرناطہ کی شاعرۃ ہے، یہ بہت خوبصورت اور اعلیٰ خاندان اور اہل ثروت میں سے تھی، یہ غرناطہ شہر کے معزز گھرانے سے تعلق رکھتی تھی، شاعرہ ہونے کی حیثیت سے غرناطہ میں حفصہ کا وہی مقام تھا جو ولادہ کا قرطبہ میں تھا، بلکہ حفصہ ولادۃ سے زیادہ بہتر شاعرۃ تھی، حفصہ اپنی غزل میں عشق و محبت کی باتیں بڑی جرأت کے ساتھ کرتی ہوئی نظر آتی ہے ولادۃ کی محبت کا رشتہ ابن زیدون سے قائم تھا جو وزیر اور شاعر وادیب تھا، اسی طرح حفصہ کی محبت ابو جعفر احمد بن سعید وزیر بنی عبدالمؤمن کے ساتھ تھی جو ایک شاعر وادیب اور وزیر بھی تھا، ولادۃ کی محبت میں ابن زیدون کا رقیب اسی کے مثل ایک وزیر تھا، ابو عامر بن عبدوس اور حفصہ کی محبت میں ابن سعید کا رقیب خود حاکم وقت ابو سعید عثمان بن عبدالمؤمن بن علی تھا جسے امیر المؤمنین کہا جاتا تھا، ولادۃ کی محبت میں ابن زیدون زمانہ کی بڑی آزمائشوں سے گذرا، اسی طرح حفصہ کی محبت میں ابن سعید بھی حالات کی سختیوں کا شکار ہوا بلکہ اس کو ابن زیدون سے زیادہ بڑی آزمائشوں سے گذرنا پڑا۔

حفصہ غرناطہ کے مضافات میں پرورش پائی، جہاں سے دیگر شاعرات نزہون القلاعیۃ، حمدونۃ اور زینب پرورش پا کر اندلس کے ادبی وفق پر نظر آتی ہیں، حفصہ برجستہ اشعار کہتی تھی اور اچھے اشعار کہتی تھی، حفصہ کے اندر نرمی اور لطافت، روح کی پاکیزگی، اور اخلاق کی شائستگی تھی، حفصہ کے سب سے لطیف اشعار اور باحوصلہ اشعار وہ ہیں جو اس نے ابو جعفر بن سعید کے بارے میں غزل کے طور پر کہے، حفصہ اور ابو جعفر اکثر ایسی جگہ پر ملاقات کرتے تھے جہاں خوبصورت باغات ہوتے، پانی اور پرندے ہوتے۔

اس دور میں ایشیلیہ میں ایک شاعرۃ تھی، جس کا نام تھا اسماء العامریہ، لیکن اس کے چند ہی اشعار محفوظ ہیں، قرطبہ میں پانچویں صدی کے بعد

کے دور میں زیادہ شاعرات کا ذکر نہیں ملتا، چھٹی صدی میں صرف ایک شاعرہ ام الہنساء بنت القاضی ابو محمد بن عبدالحق بن عطیہ کا ذکر ملتا ہے، اس کے والد اکابر علماء میں سے تھے، ام الہنساء نے اپنے والد سے علم فن کا وافر حصہ حاصل کیا تھا، وہ عقل و شعور اور فہم و فراست والی خاتون تھی، شیخ ابن عطیہ کو اپنے وطن قرطبہ سے خاص محبت اور الفت تھی، جب شہر المریہ کا قاضی نہیں مقرر کیا گیا تو قرطبہ سے جدائی کے احساس سے متاثر ہو چند اشعار کہے جس سے معلوم ہوتا ہے کہ قرطبہ سے جدائی کے وقت وہ کس قدر متاثر ہوئے تھے، ان کی بیٹی ام الہنساء بھی اپنے والد کے خوشی اور غم کے ملے جلے ان جذبات کو محسوس کرتے ہوئے اپنے والد کے لئے چند اشعار کہے۔

اسی زمانے میں مغربی اندلس کے شہر شلب میں ایک شاعرہ کا ظہور ہوتا ہے جس کے نام کی تفصیلات کا پتی نہیں چل سکا، اسی لئے اسے شہر شلب کی طرف نسبت کرتے ہوئے صرف الشلبیہ کہا جاتا ہے، اس زمانہ میں حکام اور بلدی افسران کے مظالم میں اضافہ ہو گیا تھا چنانچہ یہ شاعرہ ان مظالم کی شکایت اپنے اشعار کے ذریعہ کرتی ہوئی نظر آتی ہے، جس سے پتہ چلتا ہے کہ ان کی شخصیت عالی ہمت اور صاحب استقامت تھی۔

5.16 اندلسی شاعری میں فطری محاسن کا بیان

اندلس میں اسلامی ریاست کافی عروج پر پہنچی ہوئی تھی خوشحالی، اور علوم و فنون کی ترقی بلندی کو چھو رہی تھی، اللہ تعالیٰ نے اندلس کی سرزمین کو فطری محاسن اور حسن و جمال سے مالا مال کر رکھا تھا، شعراء اور شاعرات اپنے اشعار میں فطری محاسن کو بڑے سلیقہ سے بیان کیا کرتے تھے انسانی زندگی کے مسائل کو بھی اپنی ادبی کاوشوں میں بیان کرتے تھے۔

اندلسی ادب پر مشرق کی چھاپ نمایاں طور پر دیکھی جاسکتی ہے چنانچہ مشرق اور مغرب کے درمیان علمی ادبی اور اقتصادی مقاصد کے لئے اسفار کثرت سے ہوا کرتے تھے اندلس کی ادبی کتابوں میں ان ادباء اور شعراء کے بارے میں تذکرے ملتے ہیں جو مشرقی شعراء کی محفلوں میں شرکت کے لئے بغداد کا سفر کیا کرتے تھے یا اندلس کے بڑے شعراء کے اشعار سنانے کے لئے جاتے تھے، اندلسی شعراء کے دلوں میں بڑی آرزوئیں ہوتی تھیں کہ وہ اپنے وطن کو جائیں، وہ اکثر اپنے وطن کی یادوں میں رہتے تھے، وہ اپنے آباء و اجداد کو اور اپنے وطن کی چیزوں کو یاد کرتے تھے، وہ اپنے اشعار میں وطن عزیز کی یادوں کو متاثر کن انداز میں بیان کرتے تھے، اسی بنا پر اندلسی ادب پر مشرق کی چھاپ نظر آتی ہے، اور اندلسی ادبا و شعراء مشرقی ادیبوں اور شاعروں کے نقش قدم پر چلتے ہوئے نظر آتے ہیں، اندلس میں شعری فنون میں اس وقت پختگی آتی ہے جبکہ اس سے بہت پہلے مشرق میں فنون شعرا و ج کمال پر پہنچ چکی ہوتی ہے، اندلس میں فطری محاسن کو اشعار میں اس زمانے میں پیش کیا جا رہا ہے جب کہ حلب میں یہ فن اپنے عروج پر پہنچا ہوا ہے، یہی وجہ ہے کہ فنون شعر ہر یات، مانیات اور ثلجیات وغیرہ کا ذکر اندلس میں پانچویں صدی میں نظر آتا ہے جبکہ اس سے بہت پہلے حلب میں یہ فنون اپنی بلندی پر تھے، اس کا یہ مطلب نہیں کہ پانچویں صدی سے پہلے شاعری میں فطرت کی عکاسی کی روایت اس سے پہلے بالکل نہیں تھی، چوتھی صدی میں کسی قدر ایسے شعراء ملتے ہیں جو محاسن فطرت کو بیان کرتے ہوئے نظر آتے ہیں لیکن اسے ہم اس راہ میں ابتدائی کوشش قرار دے سکتے ہیں، شعراء اور ادیب اکثر اجتماعی زندگی کی عکاسی کرتے ہیں، یا وہ فطری محاسن کے ترجمان بن جاتے ہیں، اندلس میں قدرت نے وافر مقدار میں فطری محاسن کو سمودیا ہے چنانچہ اندلسی ادب میں وہاں کے فطری محاسن کا تذکرہ بہتر طور پر نظر آتا ہے، جس میں مبالغہ کی بجائے حقیقت بیانی نظر آتی ہے۔

محاسن فطرت کا شاعر جب فطری محاسن کو بیان کرتا ہے تو اس مقصد کے لئے وہ ہر اس منظر کو بیان کرتا ہے جو مجموعی طور پر فطرت کے حسن و جمال کو نمایاں طور پر بیان کرتا ہے، ایک شخص جب فطری محاسن پر طائرانہ نظر ڈالتا ہے تو اسے یہ نظر آتا ہے کہ ہر طرف مختلف اقسام کے رنگ ہیں، قسم قسم

کے اور رنگ برنگ کے پھول ہیں، مختلف اقسام کے پیڑ پودے ہیں، ہرے اور سبز خوبصورت پتے ہیں جس کا حسن و جمال نگاہوں کو اپنی طرف کھینچتا ہے، پتلی پتلی شاخیں ہیں جو الگ الگ قدرتی ہیئت پر پھیلی ہوئی نظر آتی ہیں بہتی ہوئی نہر ہے جس کا صاف و شفاف پانی ماحول کی خوبصورتی میں اضافہ کر رہا ہے فضا صاف اور معتدل ہے، قسم قسم کے خوبصورت پرندے درخت کی نہنیوں پر چہچہا رہے ہیں۔

اندلس کا ماحول ان تمام محاسن فطرت سے مالا مال ہے اور اندلسی شعراء ان تمام محاسن کو بڑی خوبی سے اپنے اشعار میں بیان کرتے ہیں اور اس کے لئے وہ خوبصورت تشبیہ اور استعارہ سے کام لیتے ہیں، شیرین الفاظ، عمدہ ترکیب استعمال کرتے ہیں، سننے والے کا آواز کی مٹھاس اور موسیقیت سے لطف اندوز ہوتے ہیں، ابولصلک امیہ بن عبدالعزیز اشلمیلی پانچویں صدی کے وسط میں اشلمیلیہ میں پیدا ہوتا ہے، اور اندلس کے تمام اطراف کا سفر کرتا ہے وہ شمال افریقہ اور مصر کا سفر کرتا ہے، جمال فطرت اسے اس قدر براہیختہ کر دیتی ہے کہ جب وہ اپنے اشعار میں فطری محاسن کو بیان کرتا ہے تو محسوس ہوتا ہے کہ وہ گویا ایک ماہر مصور ہے جس نے فطری محاسن کو الفاظ و ترکیب کے عروسی لباس سے آراستہ کر دیا ہے، فطری محاسن کو بیان کرنے والے شعراء میں اندلس میں سب سے نمایاں نام ابن خفاجہ کا ہے اور پھر اس کے بعد ابن الزقاق کا نام آتا ہے، بارش کے بعد پہاڑی ٹیلوں کو دیکھ کر ابن زقاق خود پر قابو نہیں رکھ پاتا ہے اور اس خوبصورت منظر کی عکاسی اپنے اشعار کے ذریعہ کرتا ہے اور فطری بات ہے کہ بارش کے بعد باغ کے خوبصورت منظر سے زیادہ اور کون سا منظر خوبصورت ہو سکتا ہے؟ ابن خفاجہ ایک درخت کے نیچے ٹھہرتا ہے اور اس درخت کے محاسن، اور ماحول کی خوبصورتی کو بڑے انوکھے اسلوب میں بیان کرتا ہے۔

اندلسی شعراء نے خوبصورت پھولوں کے بارے میں اشعار کہے، یہاں کسی مخصوص پھول کے بارے میں کثرت سے اشعار پائے جاتے ہیں جیسا کہ فطری محاسن کو بیان کرنے والے حلب کے شعراء کرتے ہیں انہوں نے گلاب، نرگس، نیلوفر، یاسمین وغیرہ کے محاسن بیان کئے ہیں البتہ اندلسی شعراء نے پھولوں کے محاسن بیان کرنے کے لئے محفلوں کا انعقاد نہیں کیا ہے، یعنی اجتماعی طور پر پھولوں کے محاسن بیان کرنے کے لئے کوئی مقابلہ کی مجلس منعقد نہیں کی ہے، ابن حمدیس ایک پھول کو مر جھاتا ہوا دیکھ اس پر افسوس کرتے ہوئے اپنے دلی جذبات کا اظہار کرتا ہے، جب وہ دیکھتا ہے کہ پھول خوبصورت تو ہے لیکن خوشبو سے خالی ہے تو وہ اس کی ہجو بھی کرتا ہے، اندلس میں گلاب کا پھول کثرت سے پایا جاتا ہے، اسی بنا پر اندلسی شعراء نے جس قدر اشعار گلاب کے بارے میں کہے ہیں اتنے اشعار دوسرے پھولوں کے بارے میں نہیں کہے، حکمراں کا ایک بیٹا ابو الولید اسماعیل بن حبیب نے ایک گلاب اپنے والد کو بھیجا اور پھر اس گلاب کے محاسن بیان کرتے ہوئے اپنے ممدوح کے بھی محاسن بیان کئے، اندلسی شعراء نے نرگس کے بارے میں زیادہ اشعار نہیں کہے، البتہ یاسمین کے بارے میں یہاں زیادہ اشعار ملتے ہیں، شعراء کے یہاں نلوفر کی بڑی اہمیت ہے اندلسی ادیبوں نے بھی اسے پسند کیا ہے، معتمد بن عباد اس کے محاسن بڑی مہارت کے ساتھ بیان کرتا ہے۔

یہ بات غیر فطری ہوگی کہ اندلسی اشعار باغات اور پھولوں کے محاسن کو بیان کریں اور میٹھے خوش رنگ اور شیریں پھولوں کا ذکر نہ کریں، اندلسی شعراء نے باغات، اور پھولوں کے محاسن بیان کرنے کے ساتھ ساتھ خوش رنگ اور خوش ذائقہ پھولوں کے محاسن بھی بیان کئے ہیں سیب، نارنگی، اور انار وغیرہ جیسے پھولوں کا تذکرہ اندلسی شعراء نے اپنے اشعار میں کیا ہے، گو باغات اور پھولوں کے مقابلہ میں پھولوں کا تذکرہ کم ہی کیا ہے، نارنگی کا رنگ بہت خوش نما ہوتا ہے جب وہ درخت کی شاخوں پر لگا ہوتا ہے تو دیکھنے والوں کو مسحور کر دیتا ہے، اور اسی بنا پر شعراء کی نظر میں یہ پھل زیادہ ہی پرکشش اور جاذب نظر مانا جاتا ہے ابن خفاجہ نے اپنے خاص اسلوب میں نارنگی کے اوصاف بیان کئے ہیں، شاعر احمد بن محمد نے انار کے اوصاف بیان کئے ہیں، ایک شاعر احمد بن شقاق کی نظر جب کالے انگور پر پڑی جو سبز پتوں میں چھپا ہوا تھا، تو اس نے اس خوبصورت منظر کو اپنے الفاظ کے

ذریعہ ادبی ذوق کے سانچے میں ڈھال دیا۔

سرزمین اندلس کے ماحول کی خوبصورتی، اس سرزمین کی شادابی اور خوشحالی ان نہروں کی مرہون منت ہیں جو اندلس کے شہروں کے اطراف سے گذرتی ہیں جو اندلس شہر کی خوبصورتی میں چارچاند لگا دیتی ہیں، مشرق و مغرب، شمال اور جنوب، ہر طرف پانی کی برکات نظر آتی ہیں، خوبصورت باغات اور ان میں قسم قسم کے پھولوں کا تبسم، نہر کے صاف و شفاف پانی کی بدولت ہی ہے، ترقی یافتہ اندلس میں حکمرانوں نے نہروں کے پانی کو اپنے محلات تک کھینچ لایا ہے جو محلات کے اطراف میں باغات کی خوبصورتی کو جاذب نظر بنا دیتا ہے، قرطبہ، اشبیلیہ اور غرناطہ کی سرسبز و شادابی انہیں نہروں کی مرہون منت ہے، متعدد نہریں، جن سے چھوٹے چھوٹے تالاب و حوض نکلتے ہیں، جن سے مختلف باغات کو سیرناچا جاتا ہے، جو پرندوں کے لئے حیات بخش ہے اور جن سے اندلس کا سارا ماحول فطری محاسن سے معمور نظر آتا ہے، محمد بن صارة الشترینی ایک تالاب کے محاسن بہت خوبصورت پیرائے میں بیان کرتا ہے، ابن حمدیس نے افریقہ میں متوکل بن اعلیٰ الناس کے محل میں واقع ایک تالاب کے محاسن کو بیان کیا ہے، ابو عبد اللہ محمد بن غالب البلسنی الرصافی نے نہروں کے محاسن کو بہت خوبصورتی کے ساتھ بیان کیا ہے۔ نہروں کے کنارے پر آباد لوگ نہروں میں مدو جزر نہیں جزر کے حسین مناظر کو دیکھتے ہیں تو وہ ان سے بہت لطف اندوز ہوتے ہیں اور یہ مناظر ان کے لئے بہت دلفریب ہوتے ہیں، ہر نہر میں مدو جزر نہیں ہوتے، لیکن اندلس کے اکثر نہروں میں مدو جزر کے مناظر دیکھے جاسکتے ہیں، نہروں میں مدو جزر کے یہ حسین مناظر، شعراء کے ادبی ذوق کو براہِ سنجھتہ کرنے کے لئے کافی ہوتے ہیں، چنانچہ اندلس کے شعراء نے نہروں میں مدو جزر کے حسین مناظر کو اپنے انوکھے ادبی اسلوب میں بیان کیا ہے، ابوالحسن محمد بن سفر اشبیلیہ کی نہر میں مدو جزر کے دلفریب مناظر کو اپنی شاعری کے لطیف اور نازک اسلوب میں بیان کیا ہے، عبدالغفار بن ملیح الدوری نے بھی نہر میں مدو جزر کے حسین مناظر کو بیان کیا ہے، اور اس نے کہا ہے کہ نہر کا پانی جزر کی حالت میں گویا اس بارش کی طرح ہے جو اپنے محبوب سے جدائی کا الم جھیل رہا ہے، یعنی وہ باغات سے دور ہے اور مد کی حالت میں نہر کا پانی گویا ٹہنیوں سے ملاقات کرتا ہے، الغرض اندلس میں فطری محاسن بیان کرنے والے شعراء نے نہر کے پانی کی مختلف کیفیات کو بہت ہی اچھے اسلوب میں بیان کیا ہے جس سے ان شعراء کے خیالات کی عکاسی ہوتی ہے ان کی طبیعت کی فیاضی اور ان کے معانی کی وسعت کا اظہار ہوتا ہے، ان کی باوقار شخصیت کا اظہار ہوتا ہے۔

5.17 موشحات

عربی شاعری میں یہ ایک جدید فن ہے، جو عربی غنائی شعر کی قسموں سے مختلف ہے، ابن سناء الملک نے کہا کہ موشحات ایک مخصوص وزن پر منظوم کلام کا نام ہے، جس میں زندگی کے مخصوص حالات کی عکاسی کی جاتی ہے، اس فن کی ایجاد اندلس میں ہوئی، موشحات کا موجد ابن خلدون کے بقول مقدم بن معانی القبری ہے، ابن بسام نے لکھا ہے کہ موشحات کا موجد محمد بن محمود ہے، لیکن راجح یہ ہے کہ موشحات کا موجد مقدم بن معانی ہی ہے، انیسویں صدی کے وسط میں موشحات عربی ادبی ذخیرے میں شامل ہوا، ایک ترقی یافتہ سماجی زندگی میں موشحات نے اپنی قدر و قیمت اور پہچان بنائی ہے، موشحات کی خصوصیت یہ ہے کہ اس میں اوزان و قوافی کی آزادی ہے، اس میں جدید اوزان و قوافی پیش کئے گئے ہیں جو روایتی قصائد کے قوافی کو نظر انداز کر دیتے ہیں، شروع شروع میں موشحات کا اصل موضوع غزل گوئی ہی رہا ہے، لیکن بعد میں اس میں دیگر موضوعات جیسے مدح، ہجاء، تعریف و توصیف بھی شامل ہو گئے، ایک موشح میں ایک سے زیادہ وزن اور ایک سے زیادہ قوافی ہوتے ہیں، موشحات کے شعراء میں سے چند نام یہ ہیں: ابوبکر عبادۃ بن ماء السماء، عبادۃ القرزازی، معتصم بن صمداح کے دربار کا شاعر تھا، ابن لبانہ، اعمیٰ التطلیبی جو مرابطین کے عہد کا موشحات کا سب سے بڑا شاعر تھا، ابن القتی، ابن باجہ وغیرہ، ہر موشح کی بناوٹ اور ترکیب میں بنیادی طور پر سات اجزاء شامل ہوتے ہیں: ۱۔ مطلع یا مذہب ۲۔ دور

۳۔ سمط ۴۔ قفل ۵۔ بیت ۶۔ غصن ۷۔ خرچہ، موشحہ میں شعراء عامی الفاظ بھی استعمال کیا کرتے ہیں بلکہ بعض عجمی الفاظ بھی استعمال کرتے ہیں۔

موشحات کے آغاز و ابتداء کے بارے میں اندلسی ادب کا مطالعہ کرنے والوں میں دو نقطہ نظر پائے جاتے ہیں، ایک یہ کہ موشحات اپنی بناوٹ اور اور اپنے مضمون کے لحاظ سے اسپینی شاعری کا عکس ہے، جس سے جزیرہ نما اسپیر یہ کے باشندے اچھی طرح واقف تھے، دوسرا نقطہ نظر یہ ہے کہ موشحات دراصل عربی شاعری میں فطری ارتقاء کا نتیجہ ہے پہلی رائے مشتشرقین کی ہے، جبکہ دوسری رائے عربی ادب کے مشرقی دارسین کی ہے، حقیقت یہ ہے کہ اندلسی موشحات کی بنیاد مشرق میں پڑ چکی تھی، اور یہ آہستہ آہستہ ترقی کرتی رہی یہاں تک کہ اندلس میں شعراء نے اس میں بعض فنی حسن و جمال کے کچھ پہلوؤں کو شامل کر دیا، جس سے یہ ایک مخصوص قسم کی شاعری کی حیثیت سے ادب عربی میں متعارف ہو گئی، اور اسی کو اندلسی موشحات کہتے ہیں۔

موشحات کا آغاز گیت کے لئے ہوا تھا، اسی بنا پر شروع شروع میں موشحات کا مرکزی موضوع غزل ہی رہا، غزل اور گیت کو بہت حد تک شراب سے نسبت ہے، بلکہ شراب، غزل اور گیت کہنے والے شعراء کی اولین پسند ہے، چنانچہ غزل اور شراب گویا ایک ہی موضوع کے مثل ہو گئے، یہی وجہ ہے کہ اندلسی لوگ خوبصورت باغ میں یا بہتی ہوئی نہر کے ساحل پر غزل، گیت اور شراب کی محفل منعقد کیا کرتے تھے، اندلس فطری محاسن سے مالا مال سرزمین ہونے کے لحاظ سے اندلس کے لوگ جمال فطرت کے تذکرے سے لائق نہیں رہ سکتے تھے، چنانچہ وہ موشحات میں غزل اور گیت کہنے کے ساتھ ساتھ فطری محاسن کو بھی بیان کرنے لگے، اور پھر غزل اور گیت کے ساتھ فطری محاسن کا بیان بھی موشحات کے موضوعات میں شامل ہو گیا، اور جب اندلسی ادب میں موشحات کو ایک مخصوص شعری فن کی حیثیت سے قبول عام حاصل ہو گیا تو دیگر تمام شعری موضوعات موشحات میں بیان کرنے لگے، تعریف و توصیف، عید کے موقع پر مبارکباد دینا، مرض سے شفا پانا، تصوف، رثاء، ہجو وغیرہ ان تمام مضامین کو موشحات میں جگہ ملنے لگی، اور وشاحین کے لئے موشحات کے لئے موضوع میں کافی وسعت پیدا ہو گئی۔

5.18 زجل

عامی شاعری کو عربی ادب کی اصطلاح میں زجل کہا جاتا ہے، زجل ایک مخصوص قسم کی شاعری ہے جس کا ظہور اندلس کی سرزمین پر ہوتا ہے، موشحات کے ذکر کے بعد زجل کا بیان اس بات کی طرف اشارہ کرتا ہے کہ زجل کی ابتداء موشحات کے بعد ہوئی ہے، یہ بات پہلے گزر چکی ہے کہ موشحات میں بعض عامی الفاظ اور عجمی الفاظ استعمال کئے جاتے ہیں، اس رجحان نے زجل کے لئے اندلسی ادب میں راستہ ہموار کر دیا، زجل کے اشعار کا ظہور جب اندلسی ادب میں ہوتا ہے تو اس سے پہلے موشحات اندلس کی سرزمین میں اپنے رقیب منازل طے کر رہا تھا۔

اندلس میں زجل کہنے والے بہت سے لوگ پائے جاتے ہیں، گوان کی تعداد موشحات کہنے والوں کی تعداد سے نصف سے بھی کم ہے، زجل کہنے والوں میں سرفہرست ابو بکر محمد بن عیسیٰ بن عبد الملک بن قزمان الا صغر ہے، اس نے جب شاعری کا سفر شروع کیا تو اس نے محسوس کیا کہ وہ بڑے شعراء کے مقام و مرتبہ تک نہیں پہنچ سکتا، لیکن وہ عامی زبان میں خیالات کی ندرت کو پیش کر سکتا ہے تو اس نے زجل کہنا شروع کر دیا، زجل کے میدان میں اس کا مقام و مرتبہ وہی ہے جو عربی شاعری میں متنبی کا ہے، زجل کے بڑے شاعروں میں سے ایک احمد بن الحانج ہے جو مد غلیس کے نام سے مشہور ہے اندلس والے اس کو ابن قزمان کا جانشین قرار دیتے ہیں اور زجل میں اس کا مقام و مرتبہ شاعری میں ابو تمام کے جیسا قرار دیتے ہیں، دیگر زجل کہنے والے شعراء میں سے ابن غرلہ، ابن محمد راشبیلی، ابو یزید الحداد البکازور البلسنی، ابو عبد اللہ محمد بن حسون الحلا، ابو عمر و الزاهد، ابو بکر

الحصار، ابو عبد اللہ بن خطاب، ابو بکر بن صارم اشبیلی اور حسن بن ابی نصر الدباغ ہیں، آخر الذکر نے زجل میں بہت سے قصائد کہے، خصوصاً ہجو گوئی میں، زجل کے بعض شعراء کے دیوان بھی ہیں، جس طرح شعراء کے دیوان ہوا کرتے ہیں، البتہ وہ سب زمانہ کے دست برد سے محفوظ نہ رہ سکے، سوائے ابن قزمان کی دیوان اور زجل کے متفرق نمونوں کے، زجل کہنے والوں کا شعری ذخیرہ قابل قدر تعداد میں ہم تک نہیں پہنچ سکا، اس سے پتہ چلتا ہے کہ اندلس والوں نے جس طرح شعری دواوین اور موشحات کی حفاظت کا اہتمام کیا بعینہ اسی طرح انہوں نے زجل کی حفاظت نہیں کی، یہ اس بات کی طرف اشارہ کرتا ہے کہ اندلس والوں کو فصیح شاعری اور موشحات میں زیادہ دلچسپی تھی، وہ زجل سے زیادہ مانوس نہیں ہوئے، بعض ادیبوں نے اپنی کتابوں میں موشحات کی ایک بھی مثال دینے سے گریز کیا حالانکہ وہ اہل اندلس کے یہاں ایک بلند فن سمجھا جاتا ہے صرف اس بنا پر کہ موشحات میں عامی الفاظ بھی استعمال ہوتے ہیں، یعنی انہوں نے اس کو اہمیت نہیں دی، جیسے ابن بسام نے ”الذخیرۃ“ میں اور فتح بن خاقان نے ”القلائد“ اور ”مطح“ میں، لہذا یہ فطری امر تھا کہ وہ زجل کو بھی نظر انداز کر دیں۔

زجل اپنے آغاز میں غزل، لہو اور تفریح کی حد تک محدود تھا، لیکن وقت گزرنے ساتھ ساتھ تعریف و توصیف، فخر، زہد، مرثیہ، ہجو وغیرہ مضامین اس کا حصہ بن گئے، زجل کی نشوونما جن حالات میں ہوئی وہ غیر طبعی حالات تھے، اندلس میں ملوک الطوائف کے زمانے کے بعد مرابطین کی حکمرانی کا دور آیا تو یہ لوگ عربی زبان اچھی طرح نہیں جانتے تھے، چنانچہ عربی زبان کے شعراء اور ادیب کی عزت افزائی میں کمی واقع ہونے لگی، اس بنا پر بعض شعراء عام فہم اور سوقیانہ زبان میں شاعری پیش کرنے لگے، تاکہ انہیں حکمرانوں کی طرف سے اعزازات اور انعامات حاصل ہوں، ایسا محسوس ہوتا ہے کہ اس دور میں فصیح عربی زبان سے گویا نفرت سی ہونے لگی تھی، کیونکہ زجل کہنے والے شعراء نحو کے ایک ایک قاعدے کو توڑنے پر اصرار کرنے لگے تھے، چنانچہ ابن قزمان اپنے دیوان کے شروع میں کہتا ہے کہ زجل میں اعراب لحن کے مانند ہے۔

5.19 شعر گوئی اور اسلامی بحریہ

اندلس میں شعر گوئی کا ایک اہم موضوع اسلامی بحریہ ہے، اور دوسرا اندلس میں مسلمانوں کی حکمرانی کا انحطاط و زوال، اسلامی بحریہ کا موضوع فتح و نصرت اور جنگی محاذ پر کامیابیوں کے تذکرے سے عبارت ہے، جس سے دل خوش ہوتا ہے، جبکہ اندلس میں اسلامی حکومتوں کا زوال اور ہزیمت کا بیان دل کو غزدہ کرنے والا ہے، اندلس کے شعراء ان دونوں موضوعات کو اپنی شاعری میں بیان کرتے رہے ہیں، مشرقی ادب میں اسلامی بحریہ کا ذکر ملتا ہے، لیکن اندلس میں اسلامی بحریہ کا ذکر کسی قدر مختلف انداز میں نظر آتا ہے، کہتے ہیں کہ بہت بڑی نعمت جب چھن جاتی ہے تو اس کا غم بھی بڑا ہوتا ہے، اندلس میں مسلمانوں کی حکمرانی ایک عظیم حکمرانی تھی جس نے دنیا میں مسلمانوں کی عظمت و شوکت کو بڑھا دیا تھا، علوم و فنون کے شعبہ میں ترقیات نے مسلمانوں کا سرفخر سے بلند کر دیا تھا، اس لئے طبعی بات ہے کہ ایسی عظیم الشان حکمرانی جب زوال سے دوچار ہو جائے، ایک کے بعد ایک ترقی یافتہ شہر ہاتھ سے نکلتا چلا جائے تو یہ ضرور دل کے غم و الم کو بڑھا دے گا، مشرقی ادب میں یہ بات معروف رہی ہے کہ شہروں اور حکومتوں کے زوال کا مرثیہ کہا جائے، عبدالرحمن اوسط نے اندلس میں اسلامی بحریہ کا آغاز کیا، اور عبدالرحمن ناصر اور اس بیٹا الحکم المستنصر اس کو مستحکم اور طاقت ور بنایا، عبدالرحمن ناصر کے عہد میں تین سو کی تعداد میں جنگی کشتیاں تھیں، عہد بہ عہد اسلامی بحریہ کی قوت میں اضافہ ہوتا رہا اور خطے میں اس کا دبدبہ بڑھتا گیا، ابن خلدون کے بقول بحر ابیض میں مغرب کا سارا خطہ اسلامی بحریہ کے زیر اثر آ گیا تھا۔

مشرق میں سب سے پہلے ابو نواس نے امین کی کشتیوں کے اوصاف بیان کئے جو بغداد کے قریب دجلہ میں چلتی تھیں، لیکن یہ کشتیاں جنگی مقاصد کے لئے استعمال نہیں ہوتی تھیں، بلکہ یہ کشتیاں تفریحی مقاصد کے لئے استعمال ہوتی تھیں، مشرق میں اب سے پہلے جنگی کشتیوں کے

اوصاف بیان کرنے والا مسلم بن ولید ہے جس نے بحری جنگ کے دوران کشتیوں کے اوصاف بیان کئے، ابن ہانی، لسان الدین بن الخطیب، ابن حمدیس وغیرہ شعراء نے اندلسی بحریہ کے اوصاف اپنی شاعری میں بیان کئے ہیں۔

5. 20 سقوط اندلس

اندلس کی سرزمین میں مسلمانوں کی عظمت و شوکت کی تاریخ آٹھ سو سال پر محیط ہے، یقیناً یہ عظمت و شوکت بہت بڑی ہے، لیکن یہ بھی المیہ ہے کہ جب اس کا سقوط ہوا اور ایک ایک کر کے تمام شہر میں اقتدار ختم ہو گیا تو اس سے بڑا کوئی زوال نہ تھا، کیونکہ اس زوال کے نتیجے میں اندلس سے مسلمانوں کا تقریباً نام و نشان مٹا دیا گیا، اس لئے زوال پر غم و الم کی داستان بھی اپنے اندر بہت وسعت اور گہرائی رکھتی ہے، اندلس کے شعراء نے بجا طور پر غم و الم کی اس داستان کو محسوس کیا ہے اور اسے اپنی شاعری میں جگہ دی ہے، اندلس کے شہروں میں سے سب سے پہلے جو شہر مسلمانوں کے ہاتھوں سے نکلا وہ طلیطلہ تھا، یہ مسلمانوں کے لئے پہلا بڑا صدمہ تھا، ان حالات کا تذکرہ شاعر عبداللہ بن الفرخ الجھمی نے اپنی شاعری میں کیا ہے، بلنسیہ شہر اندلس کے خوبصورت اور ترقی یافتہ شہروں میں سے ہے، جب اس کا سقوط ہوا تو اس پر ابن خفاجہ، ابن اختہ ابن الزقاق البلسنی، الرصافی وغیرہ نے اپنے اشعار میں غم و حسرت کا اظہار کیا۔

5. 21 اندلس میں فنی نثر

سب سے مشہور کا تب ابو محمد علی بن احمد بن سعید بن حزم الاندلسی القرطبی (م ۴۵۶ھ) ہے، روایت ہے کہ انہوں نے چار سو تالیفات چھوڑی ہیں، سب سے مشہور تالیفات: الفصل فی الملل والاهواء والنحل، الاحکام فی اصول الاحکام، جمهرة الانساب، لاناخ والمنسوخ، المحلی طوق الحمامة وغیرہ ہے، انہوں نے شاعری آثار بھی چھوڑے ہیں، وہ سرعت کے ساتھ فی البدیہہ اشعار کہتے تھے، ان کے شاگرد جمیدی نے ان کی شاعری کو جمع کیا ہے، لیکن ان کے اشعار ہم تک بہت ہی کم پہنچے ہیں، ان کی شاعری کا بیشتر حصہ بیس سال کی عمر سے پہلے کا ہے، اور یہ غزل اور رثاء کے موضوع پر ہے، شاعر نقفور کے قصیدہ کے جواب میں جو قصیدہ انہوں نے کہا، وہ بہت مشہور ہوا ہے، ان کے بعض قصائد میں علم حدیث کے حصول کی ترغیب دی گئی ہے، اپنے خاص حالات کے سبب وہ شاعری کے لئے خود کو فارغ نہ کر سکے، حالانکہ وہ شاعری کے رموز سے اچھی طرح واقف تھے۔

5. 22 قصہ نویسی

اندلس کے بعض ادیبوں نے نثر نویسی میں قصہ کا بڑا اہتمام کیا ہے گرچہ اندلس میں جس قدر اہتمام موشحات اور قصیدوں کو ملا ہے اتنی اہمیت قصہ نویسی کو نہیں ملی، اندلس میں قصہ نویسی کرنے والوں میں سے ابو عامر بن شہید الشاعر کا تب الاندلسی ہے، ابو عامر نے جو قصے لکھے ہیں ان کو اس نے ”التوابع والزوابع“ کا نام دیا ہے، یہ طویل قصہ ہے، لیکن اس کا اکثر حصہ محفوظ نہیں رہا، مشرق عربی میں مشہور قصہ نویس بدیع الزماں کے نزدیک قصہ نویسی کا اصل محرک معاشرتی زندگی کی تصویر پیش کرنا ہے، لیکن ابن شہید کے نزدیک اس کا محرک شخصی نوعیت کا ہے، جب اس نے دیکھا کہ اندلس میں بڑے ادیبوں کے درمیان اس کی خاطر خواہ پذیرائی نہیں ہو رہی ہے تو اس نے قصہ نویسی شروع کر دی، اور بہت حد تک وہ اپنے مقصد میں کامیاب بھی ہوا جب اس کو بڑے ادیبوں کی طرف سے اس کی ادبی کاوشوں کا اعتراف کیا گیا، ابن شہید مقامات بدیع الزماں سے بہت حد تک متاثر نظر آتا ہے، موضوع، فکر، اور اسلوب کے اعتبار سے۔

ایک قصہ ”قصہ جی بن یقظان“ کے نام سے مشہور ہے، یہ اہل فکر و فلسفہ کے یہاں قرون وسطیٰ میں بڑی فکری کاوشوں میں سے ایک ہے، نہ

صرف عربی ادب، بلکہ عالمی ادب کے لحاظ سے بھی، اور یہ قصہ ادبی ہونے سے زیادہ فکری ہے، کیونکہ اس قصہ میں کچھ فکری اصول متعین ہیں اور اسی دائرے میں یہ قصہ آگے بڑھتا ہے، اس قصہ کو لکھنے والے ایک فکری مکتب سے نسبت رکھتے ہیں، جس کا اپنا ایک فلسفہ ہے جس کے کچھ اصول و مبادی اور اہداف و مقاصد ہیں قصہ، جی بن یقظان کے مؤلف ایک بڑے فلسفی ہیں جو اسلامی فلسفہ کے دائرے میں کام کرتے ہیں، ان کا نام ابو بکر محمد بن عبد الملک بن محمد بن محمد بن طفیل القیسسی ہے، قبیلہ قیس کی طرف منسوب ہیں، کبھی انہیں اندلسی اور کبھی قرطبی کہا جاتا ہے، اور کبھی اشبیلی بھی کہا جاتا ہے، کیونکہ انہوں نے ان تینوں شہروں میں سکونت اختیار کی تھی، ابن طفیل نے ابن سینا کے سامنے زانوئے تلمذتہ کیے تھے، اور ان کے افکار سے وہ متاثر ہوئے تھے، وہ سلطان ابو یعقوب یوسف کے وزیر اور اس کے طبیب خاص تھے، جو موحدین کے حکمرانوں میں سے ایک ہیں۔

ابن طفیل نے ایک نوجوان مفکر یعنی ابن رشد کو دریافت کر لیا اور اسے سلطان کے دربار میں رسائی دے دی، سلطان نے چاہا کہ ارسطو کی کتابوں کا ترجمہ ہو جائے، چنانچہ ابن رشد نے ارسطو کی کتابوں کا ترجمہ عربی میں کر دیا، اور انہیں کتابوں کی وجہ سے ابن رشد کو شہرت ملی، اور دنیا میں ایک بڑے مسلم فلسفی کی حیثیت سے مشہور ہو گئے، مسلم فلاسفہ نے اہل یورپ کو فلسفہ کے مبادیات سکھائے، ان مسلم فلاسفہ کی کتابیں کئی سو سال تک یورپ کی یونیورسٹیوں میں پڑھائی جاتی رہیں، ابن طفیل صرف ایک ماہر طبیب اور ایک علم و فضل کا مالک فلسفی ہی نہیں تھے بلکہ وہ ایک بہت بڑے ادیب اور ایک اچھے شاعر بھی تھے، وہ شعراء اور ادباء کی سرزمین وادی آش کے رہنے والے تھے۔

5. 23 خلاصہ

سرزمین اندلس میں سب سے پہلی شاعرہ ہونے کا اعزاز ان باندیوں کو حاصل ہے جو مشرق سے لائی گئیں تھیں، سب سے پہلی شاعرہ کا نام تک معلوم نہیں ہے، البتہ اسے صفاتی نام سے یاد کیا جاتا ہے، اسے جاریہ عجمہ کہا جاتا ہے وہ بہت دہلی پتی نجیف اور لاغر تھی، اس باندی کا آقا ایک غریب آدمی تھا، وہ باندی بہت اچھا شعر کہتی تھی، خصوصاً وہ ایسے اشعار کہتی تھی جو انسانی جذبات کو برا بیچتے کر دے، حسانتہ التمیمہ دوسری شاعرہ تھی، لیکن یہ اندلس ہی میں پیدا ہوئی، یہ آزاد تھی، شعری ذوق اسے وراثت میں ملا تھا۔

تیسری اور چوتھی صدی میں شاعرات کی تعداد کچھ زیادہ نہیں ہے، اس دور کی شاعرات میں سے قمر، عائشہ بنت احمد القرطبیہ، حفصہ بنت حمدون الحجاریہ ہیں، اس دور کی شاعرات ایک نئے رجحان کے ساتھ شاعری کرتی نظر آتی ہیں، اپنے اندر خود اعتمادی اور آزادی کے احساسات جگاتی ہوئی نظر آتی ہیں۔

پانچویں صدی میں اندلس کی کے مختلف شہروں میں متعدد شاعرات اپنی نئی ادبی کاوشوں کے ساتھ سامنے آئی ہیں چنانچہ المریہ شہر میں کئی اچھی شاعرات موجود تھیں جیسے شاعرۃ الغسانیہ، زینب المریہ وغیرہ، غرناطہ شہر میں کئی مشہور شاعرات ہیں، جیسے حمدونہ بنت زیاد بن تقی الدین العونی اور اس شاعرہ کی بہن زینب بنت زیاد، نزہون القلعیہ، شاعرۃ اللامعۃ الجریثیہ، حفصہ الرکونیہ اور حمدونہ بنت زیاد، اشبیلیہ میں مریم بنت یعقوب الانصاری، قرطبہ میں امیرۃ ولادۃ بنت المستکفی، یہ سب شاعرات، زیادہ تر غزل گوئی سے نسبت رکھتی تھیں، جبکہ دیگر اصناف سخن میں انہوں نے بہت کم طبع آزمائی کی ہے۔

پانچویں صدی میں اشبیلیہ میں صرف دو شاعرات کے نام ملتے ہیں: مریم بنت ابی یعقوب الانصاری اور بیثیہ بنت المعتمد بن عباد، ان دونوں شاعرات میں تہذیب اور شائستگی پورے طور پر پائی جاتی ہے، چھٹی صدی میں یہاں صرف ایک شاعرہ کا نام ملتا ہے اور یہ اسماء العامریہ ہیں، اور ان کی شاعری میں صرف حکام و امراء کے مظالم کی شکایت اور فریاد نظر آتی ہے، وادی الحجارة سے ام العلاء بنت یوسف ہے، یہ جب غزل کی شاعری

کرتی ہے تو زیادہ حیا دار بن جاتی ہے، یہ نہایت لطیف احساسات کے ساتھ شکوہ کرتی ہوئی نظر آتی ہے، ولادۃ بنت المستنکفی قرطبہ کی مشہور شاعرہ ہے، مریم بنت ابی یعقوب الانصاری بہترین شاعرہ اور ادیبہ تھی، یہ اشبیلیہ میں رہتی تھی، یہ باوقار اور دیندار تھی، کہا جاتا ہے کہ مہجہ بنت التیانی اپنے زمانے کی خوبصورت خواتین میں سے ایک تھی، اس کے والد انجیر کے ایک تاجر تھے اور اسی مناسبت سے انہیں التیانی کہا جاتا ہے، اس کے اشعار میں اس قدر فحش ہے کہ جس سے اس کے غیر عقیفہ ہونے کا اظہار ہوتا ہے۔

چھٹی صدی کی شاعرات میں سب سے نمایاں نام حفصۃ بنت الحجاج کا ہے، اس کو حفصۃ الرکومیۃ بھی کہا گیا ہے یہ چھٹی صدی میں غرناطہ کی شاعرہ ہے، یہ بہت خوبصورت اور اعلیٰ خاندان اور اہل ثروت میں سے تھی، یہ غرناطہ شہر کے معزز گھرانے سے تعلق رکھتی تھی، قرطبہ میں پانچویں صدی کے بعد کے دور میں زیادہ شاعرات کا ذکر نہیں ملتا، چھٹی صدی میں صرف ایک شاعرہ ام الہناء بنت القاضی ابو محمد بن عبدالحق بن عطیہ کا ذکر ملتا ہے۔

اندلسی ادب پر مشرق کی چھاپ نظر آتی ہے، اور اندلسی ادب و شعراء مشرقی ادیبوں اور شاعروں کے نقش قدم پر چلتے ہوئے نظر آتے ہیں، اندلس میں شعری فنون میں اس وقت پختگی آتی ہے جبکہ اس سے بہت پہلے مشرق میں فنون شعرا و ج کمال پر پہنچ چکی ہوتی ہے۔

فطری محاسن کو بیان کرنے والے شعراء میں اندلس میں سب سے نمایاں نام ابن خفاجہ کا ہے اور پھر اس کے بعد ابن الزقاق کا نام آتا ہے بارش کے بعد پہاڑی ٹیلوں کو دیکھ کر ابن زقاق خود پر قابو نہیں رکھ پاتا ہے اور اس خوبصورت منظر کی عکاسی اپنے اشعار کے ذریعہ کرتا ہے، اندلسی شعراء نے خوبصورت پھولوں کے بارے میں اشعار کہے، انہوں نے گلاب، زگس، نیلوفر، یاسمین وغیرہ کے محاسن بیان کئے ہیں۔

موشحات عربی شاعری میں ایک جدید فن ہے موشحات ایک مخصوص وزن پر منظوم کلام کا نام ہے، اس میں زندگی کے مخصوص حالات کی عکاسی کی جاتی ہے، اس فن کی ایجاد اندلس میں ہوئی، موشحات کا موجد ابن خلدون کے بقول مقدم بن معانی القبری ہے، موشحات کی خصوصیت یہ ہے کہ اس میں اوزان و قوافی کی آزادی ہے، اس میں جدید اوزان و قوافی پیش کئے گئے ہیں جو روایتی قصائد کے قوافی کو نظر انداز کر دیتے ہیں، موشحات کے شعراء میں سے چند نام یہ ہیں: ابو بکر عبادۃ بن ماء السماء، عبادۃ القرزازی، معتصم بن صمادح کے دربار کا شاعر تھا، ابن لبانۃ، اعمی التظیلی جو مرابطین کے عہد کا موشحات کا سب سے بڑا شاعر تھا، ابن ابی، ابن باجۃ وغیرہ، ہر موشح کی بناوٹ اور ترکیب میں بنیادی طور پر سات اجزاء شامل ہوتے ہیں: ۱۔ مطلع یا مذہب ۲۔ دور ۳۔ سمط ۴۔ قفل ۵۔ بیت ۶۔ غصن ۷۔ خرچہ، موشحہ میں شاعر عامی الفاظ بھی استعمال کیا کرتے ہیں بلکہ وہ بعض عجمی الفاظ بھی استعمال کرتے ہیں۔

عامی شاعری کو عربی ادب کی اصطلاح میں زجل کہا جاتا ہے زجل ایک مخصوص قسم کی شاعری ہے جس کا ظہور اندلس کی سرزمین پر ہوتا ہے، موشحات کے ذکر کے بعد زجل کا بیان اس بات کی طرف اشارہ کرتا ہے کہ زجل کی ابتداء موشحات کے بعد ہوئی ہے، موشحات میں بعض عامی الفاظ اور عجمی الفاظ استعمال کئے جاتے ہیں، اس رجحان نے زجل کے لئے اندلسی ادب میں راستہ ہموار کر دیا، زجل کہنے والوں میں سرفہرست ابو بکر محمد بن عیسیٰ بن عبد الملک بن قزمان الاصرہ ہے زجل کے بڑے شاعروں میں سے ایک احمد بن الحجاج ہے جو مدغلیس کے نام سے مشہور ہے، دیگر زجل کہنے والے شعراء میں سے ابن غزلہ، ابن جدر اشبیلی، ابو زید الحداد البکازی اور البلیسی، ابو عبد اللہ محمد بن حسون الحکلا، ابو عمر الزاهد، ابو بکر الحصار، ابو عبد اللہ بن خاطر، ابو بکر بن صارم اشبیلی اور حسن بن ابی نصر الدباغ ہیں، آخر الذکر نے زجل میں بہت سے قصائد کہے، خصوصاً ہجو گوئی میں۔ مشرق میں سب سے پہلے جنگی کشتیوں کے اوصاف بیان کرنے والا مسلم بن ولید ہے، جس نے بحری جنگ کے دوران کشتیوں کے اوصاف

بیان کئے، ابن ہانی، لسان الدین بن الخطیب، ابن حمدیس وغیرہ شعراء نے اندلسی بحریۃ کے اوصاف اپنی شاعری میں بیان کئے ہیں۔ اندلس کی سرزمین میں مسلمانوں کی عظمت و شوکت کی تاریخ آٹھ سو سال پر محیط ہے، یقیناً یہ عظمت و شوکت بہت بڑی ہے، لیکن یہ بھی المیہ ہے کہ جب اس کا سقوط ہوا اور ایک ایک کر کے تمام شہر سے ان کا اقتدار ختم ہو گیا تو اس سے بڑا کوئی زوال نہ تھا، طلیطلہ کا جب سقوط ہوا تو شاعر عبداللہ بن الفرخ الیحصی نے اس کا تذکرہ اپنی شاعری میں کیا، بلنسیۃ شہر اندلس کے خوبصورت اور ترقی یافتہ شہروں میں سے ہے، جب اس کا سقوط ہوا تو اس پر ابن خفاجہ، ابن اختہ ابن الزقاق البلسنی، الرصافی وغیرہ نے اپنے اشعار میں غم و حسرت کا اظہار کیا۔

سب سے مشہور کاتب ابو محمد علی بن احمد بن سعید بن حزم الاندلسی القرطبی (م ۴۵۶ھ) ہے، روایت ہے کہ انہوں نے چار سوتالیفات چھوڑی ہیں، سب سے مشہور تالیفات الفصل فی الملل والاهواء والنحل، الاحکام فی اصول الاحکام، جمہرۃ الانساب، النسخ والمنسوخ، المحلی، طوق الحمامۃ وغیرہ ہیں۔

اندلس میں قصہ نویسی کرنے والوں میں سے ایک ابو عامر بن شہید الشاعر کاتب الاندلسی ہے ابو عامر نے جو قصے لکھے ہیں ان کو ”التوابع والتوابح“ کا نام اس نے دیا ہے، یہ طویل قصہ ہے، لیکن اس کا اکثر حصہ محفوظ نہیں رہا۔

اہل فکر و فلسفہ کے یہاں ”قصۃ جی بن یقظان“ قرون وسطیٰ میں بڑی فکری کاوشوں میں سے ایک ہے، نہ صرف عربی ادب بلکہ عالمی ادب کے لحاظ سے بھی، یہ قصہ ادبی ہونے سے زیادہ فکری ہے، کیونکہ اس قصہ میں کچھ فکری اصول متعین ہیں اور اسی دائرے میں یہ قصہ آگے بڑھتا ہے، ابن طفیل نے ایک نوجوان مفکر یعنی ابن رشد کو دریافت کر لیا اور اسے سلطان کے دربار میں رسائی دے دی، سلطان نے چاہا کہ ارسطو کی کتابوں کا ترجمہ ہو جائے، چنانچہ ابن رشد نے ارسطو کی کتابوں کا ترجمہ عربی میں کر دیا، اور انہیں کتابوں کی وجہ سے ابن رشد کو شہرت ملی، وہ دنیا میں ایک بڑے مسلم فلسفی کے طور پر مشہور ہو گئے، مسلم فلاسفہ نے اہل یورپ کو فلسفہ کے مبادیات سکھائے، ان مسلم فلاسفہ کی کتابیں کئی سو سال تک یورپ کی یونیورسٹیوں میں پڑھائی جاتی رہیں۔

5. 24 نمونے کے امتحانی سوالات

- (۱) اندلس میں پانچویں صدی کی شاعرات کی ادبی کاوشوں پر روشنی ڈالئے۔
- (۲) قرطبہ میں شعر گوئی کا جائزہ لیجئے
- (۳) اندلس میں موشحات کے آغاز و ارتقاء پر مختصر نوٹ لکھئے
- (۴) اندلسی ادب میں زجل کی اہمیت پر مختصر نوٹ لکھئے۔
- (۵) اندلس میں قصہ نویسی کا جائزہ لیجئے۔

لفظ

معنی

محاسن

خوبصورت مناظر

موشحات

یہ موشحہ کی جمع ہے، جس کا مطلب ہے ایسا منظوم کلام جس میں متعدد اوزان اور قوافی ہوتے ہیں

زجل

منظوم کلام جس میں عامی زبان استعمال کیا گیا ہو، اور جس میں بعض عجیبی کلمات کی بھی آمیزش ہو،

بحریہ

جنگی جہاز کا لشکر، جو سمندر میں جنگ کرتا ہے۔

5. 26 مطالعہ کے لئے معاون کتابیں

۱۔ الادب الاندلسی موضوعات و فنون

الدكتور مصطفى الشكعة

۲۔ الادب الاندلسی من الفتح الى سقوط الخلافة

الدكتور احمد هيكل

۳۔ تاریخ الادب الاندلسی (عصر سیادة قرطبة)

الدكتور احسان عباس